

Bu-ston: *Chos-wbyung*

I.

|| bde bar gshegs pa'i bstan pa'i gsal byed chos kyi wbyung gnas gsung rab rin po che'i
mdzod ces bya ba bzhugs so ||

bcom ldan wdas sh'akya seng ge la phyag wtshal lo ||

gang zhig thugs bskyed dge tshogs bdud rtsi'i zas can las byung brnag dka'i bzod pas gzi dpal
wbar ba ||

sku gsum mthar phyin rin chen rang bzhin dpag yas smon lam myur wgro bdun ldan gzung
wdzin gos bral bas ||

sgrib gnyis chu wdzin bral ba'i bya lam yangs par khrid cing wchar nub bgrod tshul sna
tshogs gzhan don can ||

dri med gsung zer tsha zer byed pa'i wod zer bye ba brgya phrag stong ldan phyogs wphros
pa las ||

rab byung sbyin dgra yid kyi srubs shing gtsug na zla ba log wdren skem byed mig stong
wtsho byed sogs ||

srid gsum wdi na ston par khas wche che bar mngon rlom wod ldan gza' tshogs gzi brjid kun
wjoms pa ||

thub pa ser skya rkang mig pa dang rig byed gzhung wdzin nam mkha'i gos can tshu rol
mdzes pa ba ||

rgyas pa rnga bong grog mkhar ba sogs wbyung po'i bya tshogs wdren byed nyams byed rgyu
ba kun gcod cing ||

gang du shar bas blta bar wdod dang dri bsung don gnyer dbang po tshIm byed sbrang rtsi'i
mchog wdod pa'i ||

mngon mtho'i snod gyur nyan thos rang rgyal rgyal sras bung ba dregs pas myos pa'i dar dir
sgrog nams la ||

mtho ris ze wbru'i phreng ldan kha phye nyer zhi'i dri bsung phyogs bcur wphros pas myos
pa'i rkang drug wkhrigs ||

don gnyis mthar phyin kun mkhyen sbram rtsi kun nas skrun byed nam mkha'i nor bu rgyal
ba rgyal cig |

gang zhig wkhru ba mtha' dag spangs kyang rtag chad smra ba'i lta ba ngan pa gzhom pa
dang ||

bstod smad la sogs chos brgyad spangs kyang dkar phyogs lha rnam wphya ba spang bar bya
ba dang ||

rjes su chags pa mtha' dag spangs kyang wgro la chags pas bstan pa yun du gnas bya'i
phyir ||

chos rnam rag gi yul las wdas kyang ngag gi phreng bas chos rnam sdud mdzad spyi bos
mchod ||

rgyal ba mchog gis mchog tu lung bstan bstan pa dar mdzad mdzad pa dri med mnga' ||
mnga' bdag dam pa'i dam pa'i chos kun kun tu gzung phyir theg pa gsum gyi tshul ||

tshul bzhin rab ston ston pa'i gsung rab rab tu gsal byed blo mchog mnga' ba'i thugs ||
thugs rjes dgongs wgrel wgrel bshad bshad pa ma nor ston pa wphags pa'i tshogs la'ang
wdud ||

kun mkhyen rgyal ba'i gangs ri las wongs shing ||
 sdud byed dam pa'i gsung rgyun rab bltams pas ||
 wgral bshad wdab stong ldan pas brgyan pa'i mtsho ||
 legs bsgyur lo paN skyes mchog gtsug gis mchod ||
 bslab gsum gser gyi dra bas legs g.yogs shing ||
 bsdu bzhi'i yan lag legs skyes mche ba brtan ||
 wchad rtsod rtsom pas phas rgol g.yul las rgyal ||
 lag ldan bod kyi mkhas mchog rnams la wdud ||
 gsung rab rin chen khams las legs grub cing ||
 rnam dpyod lta ba'i byin zas legs sbyangs te ||
 brda sprod tshig gi dar gyis rab brgyan nas ||
 bdag blo'i the tshom dra ba gcod mdzad pa'i ||
 ral gri rin chen lta bu'i bla ma'i tshogs ||
 yon tan khur gyis lci ba bcu phrag gnyis ||
 khyad par bka' drin che ba'i slob dpon drug |
 rgyun du dad pa'i yid kyis skyabs su mchi ||
 ma ltar brtse ba'i bla mas legs bskyangs shing ||
 mi yi seng ge'i gsung rab padmo'i tshal ||
 me tog la dga'i bung ba ltar bsten pas ||
 mu mtha' yas pa'i chos la blo gros rgyas ||
 de ltas bdag kyang sh'akya'i gsung rab mtsho ||
 gting mtha' yas par brgal bar wdod pa yin ||
 de yi gting mtha' rtogs par ma nus kyang ||
 ngo mtshar don gyi rin chen cis mi rnyed ||
 rnyed kyang dbul po'i lag gi rin chen ltar ||
 bdag gi legs bshad dri ma med pa wdi ||
 wgran wdod phrag dog sdang sems kyis ba sgribs nas ||
 gzur gnas yid ches gnas su su zhig len ||
 len pa med kyang dam chos bdud rtsi yis ||
 rang gi yid kyi zug rngu cis mi sel ||
 gal te wga' zhig len na de dag gi |
 gdung ba'i rims nad wjoms par mi wgyur ram ||
 de phyir rang blo'i dbul ba bsal ba dang ||
 chos ldan don gnyer skye bo rnams la yang ||
 rgya chen chos kyi dga' ston spel slad du ||
 gsung rab rin chen mdzod kyi sgo dbye'o ||
 wdi nas theg pa che chung sna tshogs kyi ||
 dgongs pa nor bu mchog dman sna tshogs wbyung ||
 de dag khyed la gegs med byin zin gyis ||
 dga' ba'i yid kyis ci wdod blang bar gyis ||
 wdir bdag cag gi bla ma sh'akya'i rgyal po rdzu wphrul gyi rkang pa'i dpung tshogs yan lag
 bzhi dang ldan pas ||
 chu srin rgyal mtshan can gyi g.yul ngo pham par mdzad nas | bsdu ba bzhis gdul bya smin
 grol gyi zhing du bsdu nas | chos kyi wkhlor lo ma lus pa rnam pa thams cad du bskor ba'i
 chos kyi rgyal po chen po de'i chos srid khyad par du wphags pa'i rgyal tshab chen po rnams
 kyis yang dag par legs par bskyangs pa'i srol bzang po wdi | lha dang bcas pa'i wgro ba mtha'
 dag la phan pa dang bde ba'i gzhir gyur pa yin pas | de'i tshul gces par wdzin par rigs shing |
 de yang bshad sgrub gnyis las gzhan pa'i thabs kyis ma yin pa'i phyir dang | sgrub pa'ang
 wchad nyan sngon du wgro ba can yin pas | wchad nyan la wjug pa'i tshul nges par bya'o ||

wdi la bzhi ste | dam pa'i chos mnyan pa dang bshad pa'i phan yon rig par bya ba dang | gang
mnyan pa dang bshad par bya ba'i chos ngos gzung ba dang | de la nyan bshad tshul ji ltar
sgrub cing nyams su blang ba dang | bsgrub bya'i chos ji ltar byung ba'i tshul las ||

dang po la |
spyir dam pa'i chos nyan bshad kyi phan yon dang |
khyad par theg pa chen po'i chos kyi nyan bshad kyi phan yon gnyis las |

dang po la |
mnyan pa dang |
bshad pa dang |
gnyis ka'i phan yon gsum gyi dang po ni |

byang chub sems dpa'i sde snod las ||
thos pas chos rnam shes par wgyur ||
thos pas sdig las ldog par wgyur ||
thos pas don med spong bar wgyur ||
thos pas mya ngan wdas pa thob ||
ces gsungs la | de'i don rnam bshad rigs par | de la rkang pa bzhi po wdis ni rim pa ltar phyi
nang gi grub mtha' shes pas blang dor gyi gnas shes pa dang | tshul khirms kyi bslab pa thob
nas nyes spyod las ldog pa dang | sems kyi bslab pa thob nas don med pa'i wdod pa spong ba
dang | shes rab kyi bslab pa thob nas de la brten nas zag zad mngon du byas te myang wdas
thob pa de bzhi wam | yang dag pa'i lta ba rnyed pa dang | las dang nyon mongs dang | skye
ba'i kun nas nyon mongs las brgal ba ste bzhi dang | chos wdus ba la dad pa rnyed pa dang |
rab tu wbyung ba dang | dbang po'i sgo bsrungs pas wdod pa las wdod chags dang bral bas
gnod pa spong ba dang | bden pa rtogs nas myang wdas thob pa ste | bzhi la bshad do ||
rnam bshad rigs par | bcom ldan wdas kyis chos mnyan pa la phan yon lnga gsungs te | ma
thos pa thos par wgyur ba dang | thos pa yongs su byang bar wgyur ba dang | som nyi spong
ba dang | lta ba drang por byed pa dang | shes rab kyis tshig dang don zab mor rtogs par
wgyur ba'o ||

zhes so ||
de'i don rgya cher thos pa dang | gsal zhing dri ma med par byed pa dang | nges pa wthob pa
dang | yang dag par rtog pa dang | bden pa rtogs pa ste lnga'o ||
dang po gnyis kyis thos pa'i shes rab yongs su dag |
bar pa gnyis kyis bsam pa'i shes rab yongs su dag |
thams sgom pa'i shes rab yongs su dag par wgyur bar bstan no ||
yang dam pa'i chos mnyan pa la phan yon rnam pa lnga yod de | rnam par mi shes pa rnam
par shes par byed pa dang | nyes par gzung ba wdor ba dang | the tshom zos pa nges par byed
pa dang | nges par byas pa snying por byed pa dang | wphags pa'i shes rab kyi mig sbyong bar
byed pa'o ||

zhes so ||
yang chus ni phan pa rnam pa lnga byed de | wbras thug po che la sogs pa sbang par bya ba
rnam wbangs par byed pa dang | lus dang gos dang snod dag gi dri ma sel ba dang | sos ka'i
lus kyi yongs su gdung ba sel ba dang | skom dad che ba zhi bar byed pa dang | rtsva dang
wbru dang nags tshal bskyed cing wphel bar byed pa yin no ||
de bzhin du sangs rgyas kyi gsung la dad pa bskyed pas | gdung ba'i rgyud wbangs par byed
pa dang | wchal ba'i tshul khirms kyi dri ma sel ba dang | wdod pa'i yongs su gdung ba sel ba
dang | yang wbyung ba'i srid pa'i skom pa zhi bar byed pa dang | byang chub kyi phyogs
dang mthun pa'i yon tan gyi rtsa ba dang | wbru dang nags tshal bskyed cing wphel bar byed

pa yin no || phan pa lnga po de yang dad pa rnyed pa dang | las dang bcas pa bslab pa gsum
 las brtsams pa rig par bya'o ||
 de lta bas na phan pa lnga po de wdod pas gus par sangs rgyas kyi gsung mnyan par bya'o ||
 mes bya ba bzhi byed de | bsreg pa dang | tshos par byed pa dang | dro bar byed pa dang | gsal
 bar byed pa'o ||
 de bzhin du sangs rgyas kyi gsung gi mes kyang rgyud smin pa rnams la nyon mongs pa
 rnams bsreg pa dang | rgyud ma smin pa rnams la dge ba'i rtsa ba rnams smin par byed pa
 dang | srid pa la mngon par dga' ba rnams skyo bar byed pa'i phyir gdung bar byed pa dang |
 skyo bar gyur pa rnams dang the tshom zos pa dang lam ngan par zhugs pa rnams la lam dang
 lam ma yin pa yang dag par rab tu ston pa'i phyir gsal bar byed pa yin no ||
 de lta bas na gus pas chos mnyan par bya'o ||
 gzhi lnga dag gis wjug ngogs bde ba la brten par bya ste | dri ma med par bya ba'i phyir dang |
 tsha ba rab tu zhi bar bya ba'i phyir dang | skom pa rab tu zhi bar bya ba'i phyir dang | dga'
 ba'i rtsed mo nyams su myong bar bya ba'i phyir dang | tshu rol gyi wgram nas pha rol gyi
 wgram du phyin par bya ba'i phyir dang | sangs rgyas kyi gsung wjug ngogs bde ba la'ang de
 bzhin te wchal ba'i tshul khrims kyi dri ma med par bya ba'i phyir dang | wdod pa'i yongs su
 gdung ba rab tu zhi bar bya ba'i phyir dang | yang wbyung ba'i srid pa zhi bar bya ba'i phyir
 dang | bsam gtam dang mngon par shes pa dang tshad med pa dang | rnam par thar pa la sogs
 pa yon tan khyad par can gyi dga' ba'i rtsed mo nyams su myong bar bya ba'i phyir dang |
 tshogs nas gyi wgram wjig tshogs nas pha rol gyi wgram mya ngan las wdas par wgro bar bya
 ba'i phyir ro ||
 de lta bas na | wjug ngogs bde ba la brten pa'i yon tan wdod pa rnams kyis gus par sangs
 rgyas kyi gsung mnyan par bya'o ||
 zhes gsungs so ||

gnyis pa la |
 ston pa sangs rgyas la mchod pa bla na med par wgyur ba dang |
 zang zing gi sbyin pa las mchog tu gyur cing | phan wdogs pa'i mchog yin pa dang |
 gzungs dang rig pa thob pa dang |
 bsod nams wphel bas byang chub thob pa dang bzhi'o ||

dang po ni |
 ji skad du |

gang la phan phyir nga yi chos ||
 tshul bzhin bstan pas mchod wgyur gyi ||
 me tog byug pa mar me yis ||
 rgyal ba yang dag mchod ma yin ||
 zhes so ||

gnyis pa ni |
 byams pa seng ge sgra'i mdo las | gang gis gangg'a'i bye snyed sangs rgyas zhing ||
 rin chen bdun gyis yongs su bkang byas nas ||
 dga' rab sems kyis rgyal la phul ba dang ||
 gang gis sems can gcig la tshigs bcad byin ||
 rin chen sbyin pa shin tu rgya che des ||
 tshigs bcad sbyin pa snying rjes bsgrubs de la ||
 char yang mi phod grangs su'ang ma yin na ||

gnyis dang gsum las bsam du ga la yod | ces pa dang | gangg'a'i bye snyed rin chen gser dag
gis ||
bka' ste gang la sbyin pa byin pa bas ||
dus ngan tshe na tshigs bcad gcig brjod pa ||
de yi phan wdogs ci wdra de la med ||
ces so ||

gsum pa ni |
seng gis zhus pa las chos kyi sbyin pas skye ba dran ||
zhes pa dang |
klu'i rgyal po rgya mtshos zhus pa'i mdo las |
chos byin pas ni zag pa zad pa'i mngon par shes pa rnam par dag par wgyur ro ||
zhes so ||
rin chen phreng bar chos kyi ched dang de bzhin du ||
gzhung gi don dag dran pa dang ||
chos kyi sbyin pa dri med pas ||
tshe rabs dran pa thob par wgyur ||
zhes so ||

bzhi pa ni |
lhag ma'i bsam pa bskul ba'i mdo las | byams pa gang rnyed pa dang bkur sti mi wdod par
chos kyi sbyin pa byin na | chos kyi sbyin pa zang zing med pa'i phan yon nyi shu ste | nyi
shu gang zhe na | wdi lta ste | dran pa dang ldan pa yin | blo dang ldan pa yin | blo gros dang
ldan pa yin | mos pa dang ldan pa yin | shes rab dang ldan pa yin | wjig rten las wdas pa'i shes
rab rjes su rtogs par wgyur ba yin | wdod chags chung ba yin | zhe sdang chung ba yin | gti
mug chung ba yin | bdud kyis de la glags mi rnyed pa yin | sangs rgyas bcom ldan wdas rnams
kyis de la dgongs pa yin | mi ma yin pa rnams kyis de srung ba yin | lha rnams kyis de'i lus la
mdangs wjug pa yin | mi mdza' ba rnams kyis de la glags mi rnyed pa yin | de mdza' bo
rnams dang mi phyed pa yin | tshig gzung bar wos pa yin | mi wjigs pa thob pa yin | yid bde ba
mang ba yin | mkhas pas bsngags pa yin | de chos kyi sbyin pa de rjes su dran par wgyur ba
yin te | byams pa'i phan yon nyi shu po de dag go |
zhes pa dang | bslab btus las | chos gyi sbyin pa zang zing med ||
bsod nams wphel ba'i rgyu yin no ||
zhes so ||

gsum pa la |
theg pa gsum gyis khams rtos pa |
mkhas par gyur pas kun gyis bkur ba |
bstan pa gzung bas byang chub thob pa'o ||

dang po nam bshad rigs par |
dad pas mnyan pa gang gis na ||
mtho ris dga' ba'i bsod nams dang ||
gang gis mya ngan wdas thos pa'i ||
shes rab sa bon rtas par wgyur ||
zhes pa dang |
khams rtas byed dang zhes pa'i wgrell par | thos pa las byung ba'i shes rab kyis yid la byed
pa'i khams rtas par wgyur ro zhes so ||

de thos pa'i phan yon yin gyi | bshad pa'i phan yon du mi rigs te | thos pa dang bshad pa tha
dad do snyam na ma yin te | kun las btus su | wdzin pa dang kha ton byed pa dang bshad pas
thos pa las byung bar blta'o ||
zhes gsungs so ||

gnyis pa ni |
lung rnam wbyed las | mang du thos pa la phan yon rnam pa lnga yod de | phung po la mkhas
pa dang | khams la mkhas pa dang | skye mched la mkhas pa dang | rten cing wbrel bar
wbyung ba la mkhas pa dang | de'i gdams ngag dang rjes su bstan pa gzhan la rag ma las pa
yin no zhes so ||
skyes rabs las | thos pa gti mug mun sel sgron me yin ||
rkun po la sogs mi wkhyer nor gyi mchog |
kun tu rmongs pa'i dgra wjoms mtshon cha yin ||
thabs tshul man ngag ston pa'i grogs kyi mchog |
ces pa dang | grags dang dpal dang gter gyi mchog kyang yin ||
ya rabs rnam dang phrad na skyes kyi mchog |
tshogs kyi nang na mkhas pa dga' bar wgyur ||
phas kyi rgol la nyi ma'i wod dang wdra ||
zhes pa dang | dul zhing rab tu gsal ba'i spobs pa skye ||
grags pa chen po wphral du wbyung bar byed ||
smra lce bde wgyur khyad par can gyi rgyu ||
thos pa'i dpal bsgoms don gsal rtogs par wgyur ||
thos dang ldan na wgal ba med pa yi ||
wkhor gsum lam la rab tu gnas par wgyur ||
thos pa'i rje wjug sgrub la snying por byed ||
skye ba'i rdzong las tshegs chung thar bar wgyur | zhes pa la sogs pa gsungs so ||

gsum pa ni |
bshad nyan ni | bstan pa'am chos wdzin par wgyur te ||
mdzod las | de wdzin byed pa smra byed pa ||
sgrub par byed pa kho na yin ||
zhes so ||
chos wdzin pa'i phan yon bsam gyis mi khyab ste | de bzhin gshegs pa'i gsang ba bstan pa
las | dam chos wdzin pa'i bsod nams ni ||
sangs rgyas kun gyis nan tan du ||
bskal pa bye bar brjod mdzad kyang ||
mtha' mar phyin par wgyur ma lags ||
zhes so ||
blo gros rgya mtshos zhus pa'i mdo las | de bzhin gshags pa'i dam pa'i chos wdzin pa ||
rgyal ba rnam kyis yongs su gzung bar wgyur ||
lha dang glu dang mi'am ci rnam dang ||
bsod nams te shes kyis ni yongs su bzung ||
de bzhin gshegs pa'i dam pa'i chos wdzin pa ||
dran ldan blo gros ldan zhing blo ldan wgyur ||
shes rab rgya chen kun nas ye shes ldan ||
mkhas pa bag chags bcas pa'i nyon mongs spong | zhes pa nas de bzhin gshegs pa'i dam pa'i
chos wdzin pa ||
brgya byin tshangs pa de bzhin wjig rten skyong ||
wkhor los sgyur dang mi yi rgyal por wgyur ||

bde dang yid bde byang chub de wtshang rgya | zhes pa la sogs pa phan yon mang po gsungs so ||

gnyis pa theg chen gyi chos kyi bshad nyan gyi phan yon ni ||
gzhi'i dus su theg dman gyi dge ba zil gyis gnon cing rigs gsos thebs pa dang |
lam gyi dus su sgrub pa ma lus par spong bas bsod nams gzhan las lhag pa dang |
wbras bu'i dus su rnam mkhyen thob par nges pa'o ||

dang po ni |

shes rab kyi pha rol tu phyin par | stong gsum gyi stong chen po'i wjig rten gyi khams kyi
sems can de dag thams cad dgra bcom pa nyid thob par wgyur la | dgra bcom pa de dag gi
sbyin pa las byung ba'i bsod nams bya ba'i dngos po dang tshul khriims las byung ba'i bsod
nams bya ba'i dngos po dang | bsgoms pa las byung ba'i bsod nams bya ba'i dngos po gang
yin pa de la kun dga' po wdi ji snyam du sems | bsod nams kyi phung po de mang ba yin nas |
gsol pa | bcom ldan wdas de ni mang lags so ||

bde bar gshegs pa mang lags so ||

bka' stsal pa | kun dga' po de bas kyang su zhig la | byang chub sems dpa' sems dpa' chen pos
shes rab kyi pha rol tu phyin pa dang ldan pa'i chos tha na nyin gcig bton na | de bsod nams
kyi phung po ches mang du skye'o ||

zhes pa nas | kun dga' po wdi ni byang chub sems dpa' sems dpa' chen po de'i chos kyi sbyin
pa ste | nyan thos kyi theg pa ba thams cad dang | rang sangs rgyas kyi theg pa ba'i gang zag
thams cad kyi dge ba'i rtsa ba thams cad zil gyis gnon pa'o ||

zhes gsungs so ||

gnyis pa ni |

rgyud bla mar | gang zhig byang chub don du gnyer bas gser zhing nor bus spras pa ni ||

sangs rgyas zhing rdul mnyam pa nyin re chos rgyal nams la rtang wbul la ||

gzhan gang wdi la tshig tsam thos nas kyang ni mos na ni ||

sbyin pa las byung dge ba de las bsod nams ches mang thob par wgyur ||

blo ldan gang zhig bla med byang chub wdod pas bskal pa du mar yang ||

lus ngag yid ni wbad pa med par tshul khriims dri med srung byed la ||

gzhan gang wdi las tshig tsam thos shing thos nas kyang ni mos na wdi ||

tshul khriims las byung dge ba de las bsod nams ches mang thob par wgyur ||

gang zhig wdi na srid pa gsum gyi nyon mongs me wjil bsam gtan ni ||

lha dang tshang gnas mthar son rdzogs pa'i byang chub wpho med thabs sgom la ||

gzhan gang wdi las tshig tsam thos shing thos nas kyang ni mos na wdi ||

bsam gtan las byung dge ba de las bsod nams ches mang wthob par wgyur ||

gang phyir sbyin pas longs spyod dag ni sgrub byed la ||

khriims kyis mtho ris bsgoms pas nyon mongs spong byed la ||

shes rab nyon mongs shes bya kun spong de yi phyir ||

wdi mchog nyid de de yi rgyu ni wdi thos yin ||

zhes so ||

gsum pa ni |

mdo sde rgyan las | gang zhig tshig gam don go nas ||

tshigs bcaad gnyis wdzin rab sbyong ba ||

sems can blo ldan mchog de yis ||

yon tan rnam bcu thob wgyur te ||

khams ni zad par rtas pa dang ||

wchi ba'i tshe na rab dga' thob ||
 ji ltar wdod par skye ba dang ||
 kun tu tshe rabs dran pa dang ||
 sangs rgyas rnam dang waprads pa dang ||
 de la theg mchog thos pa dang ||
 mos pa blo dang bcas pa dang ||
 sgo gnyis byang chub myur thob pa'o ||
 zhes gsungs shing | gzhan las kyang mang du gsung mod kyi | mangs bas wjigs pas ma bris
 so ||
 de dag kyang rnam bshad rigs par ||
 mdo don che ba nyid thos nas ||
 nyan pa dang ni wdzin pa la ||
 nyan pa po ni gus byed pas ||
 thog mar dgos pa brjod par bya ||
 zhes pa bzhin yin no ||

gnyis pa la |
 chos kyi sgra wjug pa'i yul gyi dbye ba dang |
 chos kyi sgra don dang |
 mtshan nyid dang |
 rab tu dbye ba dang bzhi'o ||

dang po ni |
 chos zhes pa'i sgra de don bcu la wjug ste | rnam bshad rigs par | chos ni shes bya lam dang
 ni ||
 mya ngan wdas dang yid kyi yul ||
 bsod nams tshe dang gsung rab dang ||
 wbyung wgyur nges dang chos lugs la'o ||
 zhes pas | chos gang la wdus byas sam wdus ma byas sam zhes pa shes bya dang | yang dag
 pa'i lta ba ni chos yin no zhes pa ltar lam dang | chos la skyabs su song ba zhes pa myang
 wdas dang | chos kyi skye mched ces pa yid yul dang | btsun mo'i wkhordang gzhon nu
 rnam dang lhan cig chos spyod ces pa bsod nams dang | byis pa ni mthong ba'i chos gces par
 wdzin pa yin zhes pa tshe dang | chos zhes pa ni wdi lta ste | mdo'i sde dang zhes pa lta bu
 gsung rab dang | lus wdi rga ba'i chos yin no zhes pa wbyung wgyur dang | dge slong gi chos
 bzhi zhes pa lta bu nges pa dang | yul chos rigs chos zhes pa chos lugs te bcu la wjug go |
 de dag kyang gtso che ba'i dbang du byas kyi | der wdus pa ma yin te | chos kyis chos tshol
 bar byed de | chos ma yin pas ma yin no ||
 zhes pa lta bu rigs pa la chos dang | bsgrub bya'i chos | dgag bya'i chos | zhes pa la sogs pa
 la'ang wjug pas so ||

gnyis pa ni |
 dharmma zhes pa chos yin la | de'i khams ni dhri dha ra Ne zhes pa wdzin pas na chos zhes
 bya la | de la'ang shes bya ni mtshan nyid wdzin pas chos te | gzugs kya mtshan nyid gzugs su
 rung ba wdzin pa nas | rnam mkhyen gyi mtshan nyid chos thams cad mngon sum du byed
 pa'i bar rang rang gi mtshan nyid wdzin pa dang | spyi'i mtshan nyid wdus byas thams cad mi
 rtag |
 zag bcas thams cad sdug bsngal | chos thams cad bdag med | mya ngan las wdas pa thams cad
 zhi ba zhes pa'i spyi'i mtshan nyid wdzin pas so ||
 yid kyi yul ni rang gi mtshan nyid wdzin pa'am | yid wdzin pas chos so ||
 tshe ni lus wdzin pa'am rigs mthun wdzin pas chos so ||

gsung rab ni | rnam bshad rigs par | chos ni mdo la sogs pa ste | rigs pa ston pa'i don dang don
 phyin ci ma log par nges par wdzin pa'i don gyis so ||
 zhes so ||
 wbyung wgyur wdzin pa dang nges par bya dgos pa'i bya ba byed pas wdzin pa dang | yul
 dang rigs kyi spyod pa wdzin pas yul chos la sogs pa'o ||
 lam dang mya ngan las wdas pa dang bsod nams gsum ni | ltung ba las wdzin pas chos yin la |
 de la ngan wgror ltung ba las wdzin pa dang | wkhlor bar ltung ba las wdzin pa gnyis so ||
 dang po ni |
 ched du brjod pa'i tshoms las | wjig rten wdi dang pha rol tu ||
 chos spyod pa ni bde bar nyal ||
 zhes pa lta bu las wbras la yid ches pa'i dad pas | wjig rten pa'i yang dag pa'i lta ba la brten
 nas | dge ba bcu spyod ba'am | wjig rten pa'i bsam gtan gzugs med kyi ting nge wdzin bsgoms
 pa lta bu | de dag gis ngan song du ltung ba las wdzin pa'i phyir chos zhes bya la | phyi ro la
 pa kha cig la'ang yod do ||
 wkhlor bar ltung ba las wdzin pa ni | nang pa'i skyabs gnas te | wdod chags dang bral ba rnam
 kyi mchog chos zhes pa myang wdas dang | de thob byed lam bden wkhlor dang bcas pa'o ||
 theg chen gyi lam dang myang wdas dang gsung rab ni theg dman du ltung ba las wdzin pa
 ste | rang bzhin med rtogs kyi shes rab dang brtse ba dang snying rje chen po sogs zung du
 wbrel bas srid zhir ltung ba las wdzin pa yin no ||
 bye brag tu dang pa'i chos kyi sgra don ni | dam pa rdzags pa'i sangs rgyas yin la | des bstan
 pa'i chos yin pas dam pa'i chos zhes sam | dam pa ni mchog tu gyur pa yin la chos kyang yin
 pas dam pa'i chos te gzhi mthun pa'o ||
 yang na skyes bu dam pas spyad par bya bas dam pa'i chos te | dge slong gi chos bzhi bzhin
 no ||

gsum pa ni |
 wdir gtan la dbab par bya ba ni | bsod nams dang lam dang myang wdas brjod bya'i gtso bor
 byas la | gsung rab rjod byed du byas pa dam pa'i chos yin la | de'i mtshan nyid ni gang la
 dmigs na lus can rnam kyi sgrib pa zad pa'i thabs su wgyur ba ste | ji skad du sdug bsngal
 dag ni thams cad dang ||
 sgrib kun sel byed dam pa'i chos ||
 zhes gsungs so ||
 de la dbye na | rtogs pa'i chos dang lung gi chos gnyis te | mjod las | ston pa'i dam chos rnam
 gnyis te ||
 lung dang rtogs pa'i bdag nyid do ||
 zhes pas rtogs pa'i chos kyi mtshan nyid gang zhig gang gis | wdod chags dang bral ba ste |
 gang zhig gang gis chags zhes rgyad blar bshad do ||
 de la gang zhig wdod chags bral ba ||
 bden gnyis mtshan nyid can de chos ||
 chags bral nyid ni wgog pa dang ||
 lam gyi bden pa dag gis bsdus ||
 dang bral ba wgog bden dang | gang gis wdod chags dang bral byed lam bden gnyis las | wgog
 bden gyi mtshan nyid de bzhin nyid la dmigs pas gang du zag pa dang bcas pa'i dngos po
 wgags pa ste | kun btus su | de bzhin nyid la dmigs pas gang du zag pa dang bcas pa'i dngos
 po wgag pa de | wgog pa'i mtshan nyid do ||
 zhes so ||
 de yang slob mi slob kyi spangs pa dang | lhag med kyi myang wdas dang | theg chen lugs kyi
 sangs rgyas kyi chos sku'o ||
 lam bden gyi mtshan nyid zag med ye shes wkhlor bcas wgog pa mngon du byed pa'i thabs te |
 mdzod du | zag med lam gyi bden pa dang ||

zhes pa'am | rgyud blar | dag gsal gnyen po'i phyogs nyid kyi | zhes so ||
 de yang mthong sgom mi slob lam gsum zag med dam | theg chen gyi lam bden ni | rgyud blar
 mthong sgom gnyis la wdod do ||
 tshogs sbyor gnyis ni lam bden gyi wkhor yin no ||
 lung gi chos kyi mtshan nyid ni | rtogs pa'i chos la wjug pa'i rjod byed do ||
 de la spros pa las byung ba'i bag chags dang | chos kyi dbyings kyi rgyu mthun pa las byung
 ba'i mngon brjod do ||
 dang po ni |
 rta dang glang po la sogs pa'i gnam sna tshogs pa ste wkhor ba dang chos mthun pas | wjig
 rten pa'i mngon rjod ces kyang bya'o ||
 gnyis pa ni |
 gsung rab yan lag bcu gnyis te | de yang chos nyid rtogs par byed pa'i rgyu mthun nam | chos
 dbyings rtogs pa'i rgyu mthun las byung bas der brjod de | rgyu mthun don gyi mtshan nyid
 dang | zhes dbus mthar byung zhing | don gsal wrel par | chos kyi dbyings kyi rgyu mthun
 par gyur pa zhes so ||
 paNDi ta su n+ya shr'i'i zhal snga nas | chos thams cad stong nyid rtogs pa'i rtsa ba can yin
 te | bya chung wbring che gsum nam mkha' la wphur ba ltar | byang chub gsum gang zag gi
 bdag med dang gzung ba bdag med pa dang | bdag med gnyis ka rtogs pas wthob bo zhes
 gsungs so ||
 de mya wdas dang chos mthun pas wjig rten las wdas pa'i mngon brjod ces bya ste | myang
 wdas las chu bo chen po bzhi rgya mtshor bab | wbab gzhol ba de bzhin du chos thams cad
 mya ngan wdas par bab | wbab gzhol zhes gsungs so ||

bzhi ba dbye ba la |
 rtogs pa dang | lung ngam | yang na
 wbras bu'i chos |
 sgrub pa'i chos |
 bshad pa'i chos gsum mo ||

dang po ni |
 mya ngan las wdas pa ste rgyu dang bcas pa'i sdug bsngal thams cad nye bar zhi ba mtshan
 nyid do ||
 de yang zhi ba bdun te | skye ba | rga ba | wchi ba | phrad pa | bral ba | wdod pa ma wbyor ba |
 phung po'i sdug bsngal zhi ba nyid do ||
 yang na rtag pa bzhi ste bsags pa dag ni mthar zad wgyur ||
 lus ni tha mar wjig par wgyur ||
 wdu ba'i mtha' ni wbral bar wgyur ||
 srog ni tha mar wchi bar wgyur |
 zhes mi rtag pa bzhi las jlog pa'o ||

sgrub pa'i chos ni | lam ste wbras bu'i chos de thob par byed pa'i yon tan phun sum tshogs
 pa'o ||
 de yang phun sum tshogs pa bzhi ldan te | wdis mya ngan las wdas pa'i grong khyer du phyin
 par byed pa yin gyi | wkhor ba'i grong khyer du phyin par byed pa ma yin pas yod pa ma yin
 pa dang | myang wdas dang wrel bas bar ma chod cing mi wgyur bas rgyun mi wchad pa
 dang | wdod chags la sogs pa'i chom pos mi wphrog pas gnod pa med pa dang | chos la dga'
 ba'i zas dang ldan pas nye bar ston pa phun sum tshogs pa dang bzhi'o ||

bshad pa'i chos ni | lam gyi chos gsal bar byed pa phun sum tshogs pa ste | de yang bya ba
bzhi ldan te | wdi ni lam yin no zhes nye bar nyan pa nyid dang | wdi nyid lam yin gyi gzhan
ni ma yin no ||
zhes nges par byed pa dang | dran pa nye bar gzhas pa la sogs pa wdi ni lam gyi rgyu yin no ||
zhes de'i tshogs gsal bar byed pa dang | nyon mongs pa dang | las dang | tshe'i sgrib pa wdi ni
lam gyi gegs byed pa yin no ||
zhes sgrib pa rab tu nye bar ston pa dang bzhi pa'o ||
de dag rten wbre' l wgre' l bshad las bshad do ||
de'i bshad pa'i chos la dbye na gnyis te | bka' dang bstan bcos te | ji skad du |
chos rnams thams cad bka' dang bstan bcos gnyis su wdus ||
legs par gsungs dang de yi dgongs wgre' l te ||
de'i dbang gis sh'akya'i bstan pa wdi ||
wjig rten khams wdir yun ring gnas par wgyur | zhes so ||

thog ma bka' la |
mtshan nyid |
sgra don
dbye ba gsum las

dang po ni |
gleng gzhi bshad bya'i chos mthun wgyur rjes su yi rang ste | tshig don phun sum tshogs pa'o
zhes mchams pa kha cig zer ro ||
brjod bya don ldan gyi chos dang wbre' l zhing | byed las khams gsum gyi nyon mongs spong
ba | wbras bu zhi ba'i phan yon ston pa'i rjod byed bdag rkyen gyi gtso bo sangs rgyas kyis
mdzad nas byung ba ste | rgyud blar | gang zhig don ldan chos dang nyer wbre' l zhing ||
khams gsum kun nas nyon mongs spong byed gsung ||
zhi ba'i phan yon ston par mdzad pa gang ||
de ni drang srong gsum yin bzlog pa gzhan | zhes so ||

gnyis pa sgra don ni |
saMskri ta'i skad la | su bh'a SHi ta zhes pas su zhes pa don lnga la wjug kyang | legs pa |
bh'a SHi ta zhes pa gsung pa ste | legs par gsungs pas na bka'o ||
ji ltar legs par gsungs snyam na | rnam pa bcus legs par gsungs te | rnam bshad rigs par | ji ltar
na legs par gsungs pa yin zhe na | rnam pa bcu dag gis te | yang dag par blang ba nyid kyis
dang | dbang du mdzad pa nyid kyis dang | wjug pa nyid kyis dang | rab tu ldan pa nyid kyis
dang | rab tu dbye ba nyid kyis dang | rten nyid kyis dang | go bar mdzad pa nyid kyis dang |
gdags pa nyid kyis dang | dus nyid kyis dang | yon tan yongs su wdzin pa nyid kyis so ||
zhes so ||
de'i don rim pa bzhin du mngon par rdzogs par sangs rgyas nas gsungs pa'i phyir dang | sems
can thams cad kyid dbang du mdzad nas gsungs pa'i phyir dang | res wga' res wga' ma yin gyi |
yang dang yang du rgyun du gsungs pa'i phyir dang | slob dpon gyis dpe mkhyud kyis wga' la
yang bar chad ma byas par yang dag par gsungs pa'i phyir dang | sems can gyi bsam pa ji lta
ba bzhin du yang dag par gsungs pa'i phyir dang | dbyangs yan lag lnga dang ldan par yang
dag par gsungs pa'i phyir dang | dbyangs gcig gis wjig rten gyi khams mtha' yas par go bar
mdzad par gsungs pa'i phyir dang | wkhor gyi dkyil wkhor ji snyed pa la go bar mdzad par
yang dag par gsungs pa'i phyir dang | mtha' gnyis spangs pa'i lam gsungs pa'i phyir dang |
gdul bya yongs su smin pa rnams la gsungs pa'i phyir dang | gsung yan lag drug cu dang ldan
par gsungs pa'i phyir ro ||
wo na gsung yan lag drug cu gang zhe na | sems can gyi khams kyid dge ba'i rtsa ba nye bar
mdzad pa'i phyir gnyen pa'o ||

mthong ba'i chos nyid la bde ba la reg pa'i phyir wjam pa'o ||
 don bzang ba'i phyir yid du wong ba'o ||
 yi ge bzang ba'i phyir yid du wthad pa'o ||
 wjig rten las wdas pa bla na med pa'i rjes las thob pa'i phyir dag pa'o ||
 nyon mong pa'i bag la nyal gyi bag chags thams cad dang bral ba'i phyir dri ma med pa'o ||
 tshig dang yi ge rab tu grags pa'i phyir rab tu gsal ba'o ||
 mu stegs can blo gros ngan pa thams cad kyi lta ba rnam par wjoms pa'i stobs kyi yon tan
 dang ldan pa'i phyir snyan cing wjebs pa'o ||
 sgrub pas nges par wbyung ba dang ldan pa'i phyir mnyan par wos pa'o ||
 pha rol gyi rgol pa thams cad kyis mi brdzi ba'i phyir mi tshugs pa'o ||
 thams cad dga' bar byed pa'i phyir snyan pa'o ||
 wdod chags la sogs pa'i gnyen po yin pa'i phyir dul ba'o ||
 bslab pa bca' ba'i thabs bde ba'i phyir mi rtsub pa'o ||
 de las wdas nas nges par wbyung ba'i thabs yang dag par ston par mdzad pa'i phyir mi brling
 ba'o ||
 theg pa gsum char gyi wdul ba ston pa'i phyir rab tu dul ba'o ||
 rnam par g.yeng ba'i gnyen po'i phyir rna bar snyan pa'o ||
 ting nge wdzin bskyed pa'i phyir lus sim par byed pa'o ||
 lhag mthong gi rab tu dga' ba bskyed par mdzad pa'i phyir sems sim par byed pa'o ||
 the tshom gcod par mdzad pa'i phyir snying dga' bar byed pa'o ||
 log pa dang ma nges pa sel bar byed pa'i phyir dga' ba dang bde ba skyed pa'o ||
 sgrub pa la wgyod pa med pa'i phyir yongs su gdung ba med pa'o ||
 thos pa las byung ba phun sum tshogs pa'i rten yin pa'i phyir kun shes par bya ba'o ||
 bsam pa las byung ba'i shes pa phun sum tshogs pa'i rten yin pa'i phyir rnam par rig par bya
 ba'o ||
 slob dpon gyi dpe mkhyud mi mnga' bar chos ston par mdzad pa'i phyir rnam par gsal ba'o ||
 rang gi don rjes su thob pa rnam dga' bar byed pa'i phyir dga' bar byed pa'o ||
 rang gi don ma thob pa rnam kyis dga' bar bya ba yin pa'i phyir mngon par dga' bar bya
 ba'o ||
 bsam gyis mi khyab pa'i chos yang dag par ston par mdzad pa'i phyir kun shes pa'o ||
 bsam gyis mi khyab pa'i chos rnam yang dag par ston par mdzad pa'i phyir rnam par rig par
 bya ba'o ||
 tshad ma dang ni mi wgal ba'i phyir rigs pa'o ||
 gdul bya rnam la ji ltar rigs par ston par mdzad pa'i phyir wbreil ba'o ||
 don med mi gsung ba'i phyir zlos pa'i skyon med pa'o ||
 mu stegs can gyi tshogs thams cad skrag par mdzad pa'i phyir seng ge'i sgra'i shugs so ||
 gsung rgya che ba nyid kyi phyir glang po che'i sgra skad do ||
 zab pa nyid kyi phyir wbrug gi sgra dbyangs so ||
 gzung bar wos pa'i phyir dbang po'i sgra'o ||
 sgra dbyangs shing tu snyan pa'i phyir dri za'i klu dbyangs so ||
 rno ba dang wjig pa'i phyir ka la bid ka'i sgra dbyangs so ||
 thag ring du grag pa'i phyir tshangs pa'i sgra dbyangs bsgrags pa'o ||
 grub pa thams cad kyi sngon du wgro ba shis pa yin pa'i phyir shang shang te'u'i sgra
 dbyangs grag pa'o ||
 de la sgra smos pa ni | de dang de'i brda go bar byed pa'i don to ||
 dbyangs smos pa ni don ston pa'i mtshan nyid kyi sgra yin par go bar byed ba'i don to ||
 grags pa smos pa ni | sgra de dang de'i brda rjes su sgrog par byed pa'i don yin no ||
 wda' bar bya ba ma yin pa'i phyir lha'i dbang po'i dbyangs ltar snyan pa'o ||
 bdud dang phyir rgol ba thams cad las rnam par rgyal ba'i sngon du wgro ba'i phyir mnga'i
 sgra'o ||

bstod pas kun nas nyon mongs pa mi mnga' ba'i phyir ma khengs pa'o | smad pas zhum pa mi
 mnga' ba'i phyir mi dma' ba'o ||
 sgra'i bstan bcos thams cad la rnam pa thams cad kyi mtshan nyid kyi rjes su zhugs pa nyid
 yin pa'i phyir sgra thams cad kyi rjes su zhugs pa'o ||
 bsnyel te gsung ba mi mnga' ba'i phyir zung chag pa med pa'o ||
 gdul bya nams kyi bya ba dus thams cad du nye bar gnas par mdzad pa'i phyir ma tshang ba
 med pa'o ||
 rnyed pa dang bkur sti la mi brten pa'i phyir ma zhum pa'o ||
 bsnyengs pa dang bral ba'i phyir mi zhan pa'o ||
 skyo ba med pa'i phyir rab tu dga' ba'o ||
 rig pa'i gnas thams cad la mkhas pa dang ldan pa'i phyir khyab pa'o ||
 sems can nams kyi don thams cad rdzogs par mdzad pa'i phyir tha ba med pa'o ||
 rgyud chad pa med pa'i phyir rgyun chags pa'o ||
 rnam pa sna tshogs su nye bar gnas pa'i phyir brjid pa'o ||
 gsung gcig la sgra'i rnam pa du mar gnas pa'i phyir sgra thams cad rdzogs par byed pa'o ||
 gcig las don du ma'i rnam par rig nye bar gnas pa'i phyir dbang po thams cad tshim par byed
 pa'o ||
 ji ltar dam bcas pa bzhin du mdzad pa'i phyir ma smad pa'o ||
 thob pa'i dus su rab tu sbyor ba'i phyir mi wgyur ba'o ||
 tab tab por mi gsung ba'i phyir ma rtab pa'o ||
 wkhor thag ring po dang nye bas mtshungs par thos pa'i phyir wkhor kun tu grags pa'o ||
 wjig rten pa'i don thams cad dpe'i chos su bsgyur ba'i phyir rnam pa thams cad kyi mchog
 dang ldan pa'o ||
 zhes wphags pa thogs med gsung ngo zhes nyi khri snang bar bshad do ||
 wgyur gzhan las tha ba med pa la chub pa zhes dang | brjod pa la wbel ba zhes wbyung zhing
 yan lag drug cu'i bshad pa ni | sa sde dang wbum tig dang mdo sde rgyan gyi wgral pa dang
 rnam bshad rigs pa nams mthun par snang ngo ||
 gsang ba bsam gyis mi khyab pa'i mdor gsung dbyangs yan lag drug cu rtsa bzhi mdzad de |
 wkhor kun tu grags pa'i rjes su wdod chags zhi bar byed ba dang | zhe sdang wdul ba dang |
 gti mug sel ba dang | bdud tshar gcod pa dang | zhes wbyung la | byams pas | yan lag drug cu
 bsam mi khyab ||
 ces wbyung zhing | wphags pa thogs med dang grol sde dang dbyig gnyen la sogs pa gsung
 rab la tshad mar gyur pa nams kyi mdo de nyid las yan lag drug cur bshad ces wbyung bas
 tshig lhad bcug pa yin min dpyad par rigs so ||

gsum pa dbye ba la drug ste |
 dus dang |
 brjod bya dang |
 rjod byed dang |
 gnyen po dang |
 gdul bya dang |
 bdag rkyen gyi sgo nas dbye ba'o ||

dang po la |
 dus dang por gsungs pa bden pa bzhi'i chos kyi wkhor lo | bar du gsungs pa mtshan nyid med
 pa'i chos kyi wkhor lo | mtha' mar gsungs pa don dam rnam par nges pa'i chos kyi wkhor lo
 ste gsum du dgongs pa nges wgral du bshad do ||

gnyis pa ni |
 ji skad du |

sangs rgyas rnams kyis chos bstan pa |
 bden pa gnyis la yang dag brten |
 zhes pas | kun rdzob rigs pas mi gnas pa ston pa drang don dang | don dam rigs pas wthad pa
 ston pa nges pa'i don gnyis te | wphags pa blo gros mi zad pa bstan pa las | kun rdzob sgrub pa
 ston pa nges pa'i don gnyis te | wphags pa blo gros mi zad pas bstan pa las | kun rdzob bsgrub
 pa ston pa ni drang ba'i don to ||
 don dam sgrub pa ston pa ni nges pa'i don to ||
 zhes so ||
 gang dag mdo thams cad sangs rgyas la ltos te drang don | gdul bya la bltos te nges don du
 wdod pa ni rnam par wkhyams pa'o ||

gsum pa ni |
 gsung rab yan lag bcu gnyis te | stong wgrel pa snying po'i mchog las | mdo sde dbyangs
 bsnyad lung du bstan ||
 tshigs bcad ched brjod gleng gzhi dang ||
 rtogs brjod de lta bu byung dang ||
 skyes rabs shin tu rgyas pa dang ||
 rmad byung gtan la dbab pa dang ||
 gsung rab yan lag bcu gnyis yin | zhes so ||
 de la mdo'i sde ni | gang bzhed pa'i don smos pa'i tshul gyis rkyang bar gsungs pa'o ||
 ci'i phyir phye ste ma gsungs she na | kun btus su | phan yon bcu gzigs nas de bzhin gshegs pa
 smos pa'i tshul gyis chos ston te rnam par gzhag sla ba dang | bshad sla ba dang | gzung sla ba
 dang | chos la gus pas myur du tshogs yongs su rdzogs par byed pa dang | chos dang dge wdun
 la shes nas dad pa thob pa dang | mthong ba'i chos la bde bar gnas pa'i mchog la reg pa dang |
 wbel ba'i gtam gyis gtan la wbebs pas dam pa rnams kyis sems mgu bar byed de | mkhas pa
 mkhas pa zhes bya ba'i grangs su wgro'o zhes so ||
 dbyangs kyis bsnyad pa'i sde ni | mdo sde nyid du dbus dang tha mar tshigs su bcad de
 dbyangs kyis bsnyad pa'am | drang ba'i don gyi mdo sde rtogs par byed pas dbyangs kyis
 bsnyad pa'o ||
 lung du bstan pa'i sde ni | nyan thos wdas te shi ba'i dus byas pa dang wbyung ba lung ston pa
 dam pa'i chos pad ma dkar po lta bu'am | yang na nges pa'i don gyi mdo sde ni des rnam par
 phye nas dgongs pa lung ston pa'i phyir lung du bstan pa'i sde'o ||
 tshigs su bcad pa'i sde ni | tshigs bcad du sbyar nas gsungs pa ste | de ni rtsa ba gnyis pa | dge
 slong wdi ni ston pa ste ||
 nye bar zhi zhing zag pa zad ||
 ces pa lta bu dang | rtsa ba gsum pa | wdi na bdag gam sems can med ||
 srog kyang yod pa ma yin te ||
 chos wdi rgyu dang bcas las byung ||
 zhes pa lta bu dang | rtsa ba bzhi pa | chos rnams thams cad rgyu las byung ||
 zhes sogs lta bu dang | rtsa ba lnga pa dang | rtsa ba drug pa | wdi dag wkhrul ba'i snang ba
 ste ||
 rmi lam nyams su myong ba bzhin ||
 ma rig mun pa'i gnyid sad na ||
 wkhor ba rnams ni dmigs su med ||
 de yi phyir na wga' zhig la ||
 blo skye med pas sangs rgyas yin | zhes pa lta bu'o ||
 ched du brjod pa'i sde ni | rnam bshad rigs par | gang zag gi ched du gsungs pa ma yin gyi |
 bstan pa gnas par bya ba wba' zhig gi phyir bshad pa gang yin pa ste zhes so ||

gang yi rangs nas brjod pa ste | dper na thub pas snod bcud kyi zhing sbyangs pa na | sangs
 rgyas bcom ldan wdas rnam kyis dul ba ni legs so zhi ba ni legs so zhes soggs gsungs pa lta
 bu'o ||
 gleng gzhi'i sde ni gang zag wga' zhig gi ched du gsungs pa dang byung ba dang bcas pa'i
 bslab pa bcas pa gsungs pa ste | nor can la ma byin len gyi bslab pa bcos pa lta bu'o ||
 rtogs pa brjod pa'i sde ni | dpe dang bcas par gsungs pa ste | des don gsal bar byed pa'i phyir
 ro ||
 de lta bu byung ba'i sde ni | sngon gyi sbyor ba dang ldan pa ste | kem mo gau ta ma'i gnam
 rgyud lta bu'o ||
 skyes pa rabs kyi sde ni | byang chub sems dpe'i sbyod pa ston pa ste | thams cad sgrol gyi
 rnam thar lta bu'o ||
 shin tu rgyas pa'i sde ni | byang chub sems dpa'i sde snod dang ldan pa ste | sems can thams
 cad la phan pa dang bde ba'i gnas yin pa dang rgyas pa dang rgya che ba dang zab pa'i rnam
 par chos ston pa'i phyir ro ||
 sgrib pa thams cad rnam par wthag pas rnam par wthag pa zhes bya'o ||
 gzhan dang mtshungs pa med pas mtshungs bral zhes bya'o ||
 chen po bdun dang ldan pas theg pa chen po zhes bya'o ||
 rmad du byung ba'i sde ni | nyan thos dang byang sems dang sangs rgyas rnam kyi ngo
 mtshar rmad du byung ba'i chos bstan pa'o ||
 gtan la phab par bstan pa'i sde ni | gang du chos kyi mtshan nyid phyin ci ma log par bstan
 pas mdo la soggs pa'i don bshad pa'o ||

bzhi pa ni |

sde snod gsum ste | wdi la yan lag bcu gnyis sde snod gsum du bsdu ba dang | sde snod kyi
 nges tshig dang | sde snod gsum du wjog pa'i rgyu mtshan dang | sde snod so so'i nges tshig
 go ||

dang po la |

mdo sde dbyangs bsnyad lung bstan tshigs bcad ched brjod lnga nyan thos kyi mdo sde'i sde
 snod do ||
 gleng gzhi'i sde ni | byung ba bcas pa'i bslab pa gsungs pa wdul ba'i sde snod kyi gtso bo yin
 la | rtogs brjod de lta bu byung ba skyes rabs bsum ni | de'i wkhor yin pas de ltar bzhi ni wdul
 ba'i sde snod do ||
 shin tu rgyas pa'i sde | dang rmad du byung ba'i sde ni byang chub sems dpa'i mdo sde'i sde
 snod de | byang sems dang sangs rgyas de dag gi khyad par gyi mthu bsam gyis mi khyab cing
 rgya che ba'i khyad par dang ldan pa'i phyir rmad du byung ba yang byang sems kyi mdo
 sder bsdu'o ||
 gtan la phab par bstan pa'i sde ni | theg chen dang nyan thos gnyis ka'i mngon pa'i sde snod
 do ||
 sdud tshul wdi kun las btus kyi lugs yin no ||
 gzhan du gzhan bshad pa'ang yod do ||

gnyis pa ni |

saMskri ta la pi Ta ka zhis wbyung zhing | pa NDi ta zhes sgyur na gong bu'am bsdu pa ste |
 don mang po brjod byar bsdu pa'am shes bya thams cad brjod byar bsdu pas sde snod do ||
 yang na pi Ta ka zhes pa yul dpus kyi bre bo che'i ming yin la | bre bo che'i nang du bre'u
 chung mang po wdus pa bzhin du | wdi dag gi nang du brjod bya ba bslab bya mang po wdus
 pas sde snod do ||

gsum pa ni |

rgyu dgus sde snod gsum du bzhag ste | spang bya la ltos nas gsum dang | bslab bya la ltos nas
gsum dang | shes bya la ltos nas gsum du bzhag pa'o ||

dang po ni |

nye ba'i nyon mongs pa the tshom gyi gnyen por mdo sde'i sde snod bzhag ste | gdul bya
rnams kyi bden pa dang dkon mchog sogs la som nyi byung ba bcad pa'i ched du mdo'i sde la
sogs pa bshad pa'i phyir ro ||

nye ba'i nyon mongs pa mtha' gnyis dang ldan pa'i gnyen por wdul ba'i sde snod bzhag ste |
wdod pa bsod nyams kyi mtha' chags shing zhen pas gsog wjog la spyod pa'i gnyen por gsog
wjog cung zad tsam yang bkag cing | tshul khirms dag pas zhen med du lhag par rnyed na
khang pa brtsegs pa lnga brgya pa'am | kha zas ro brgya pa'am | karSH pa ni brgya stong ri
ba'i gos la sogs pa'ang gnang bas | ngal zhing dub pa'i mtha' spong ba'o ||

rang gi lta ba mchog tu wdzin pa'i nye nyon gyi gnyen por mngon pa'i sde snod bzhag ste |
der chos kyi mtshan nyid rgya cher bstan pa'i phyir ro ||

gnyis pa ni |

bslab pa gsum brjod pa'i phyir mdo sde ste de las bslab pa gsum sa par brjod pas | gdul bya
rnams bslab pa gsum la byang bar byed do ||

tshul khirms dang sems kyi bslab pa bsgrub pa'i phyir wdul ba ste | so so thar pa'i sdom pa'i
bslab pa la brten nas | dngos su tshul khirms yongs su sbyong zhing de dag pas wgyod pa med
pa la sogs pa'i rim gyis sems mnyam par wjog pa'i phyir ro ||

shes rab kyi bslab pa bsgrub pa'i phyir mngon pa ste | der chos rab tu rnam par wbyed pa'i
thabs rgya cher bstan pa'i phyir ro ||

gsum pa ni |

chos dang don brjod pa'i phyir mdo sde ste | des tshig don la byang bar byed do | chos don
mngon du bya ba'i gzhi'i gnas kyi phyir wdul ba ste | des wdul ba'i sde snod ni bslab pa sgrub
pas rab tu phye bas tshul khirms dag pas ting nge wdzin skye | des nyon mongs pa wdul bas
chos dang don mngon du byed do ||

mngon pa la brten nas phan tshul wbel ba'i gtam gyis gtam la wbebs pa las gyur pa'i chos la
rdzogs par longs spyod pas bde ba la reg par gnas par wgyur te der chos rnams kyi rang spyi'i
mtshan nyid la sogs pa'i chos nyid la khyang par byed pa'i phyir ro ||

de lta bu'i sde snod gsum la thos pa byas pas bag chags wjog go |

bsams pas don rtogs par byed do ||

bsgoms pas zhi gnas kyis sems kyi nyon mongs pa zhi bar byed la | lhag mthong gis chos nyid
rab tu rtogs pas sa bon las grol bar byed do ||

de dag la dgongs nas mdo sde rgyan nas | sde snod dag ni gsum maM gnyis kyang rung ||

bsdus pa'i phyir te rgyu ni dgus wdod do ||

de yi bag chags rtogs dang zhi ba dang ||

rab tu rtogs pas rnam par grol bar byed | ces so ||

bzhi pa ni |

mdo sde rgyan nas | mdo dang chos mngon sadul ba dag |

mdor na don ni rnam bzhir wdod ||

blo dang ldan pas de shes nas ||

nam pa thams cad mkhyen pa thob ||

ces pas don zhes pa sgradon nam nges tshig yin gyi | mtshan nyid du wchad pa nor ba yin
no ||

blo dang ldan pa byang sems kyis sde snod gsum ma lus pa shes pas rnam mkhyen thob po ||

nyan thos tshigs bcad geig gi don shes pas wbras bu wthob ste sh'a ri'i bu'am lam phran brtan
 bzhin no ||
 de la mdo'i saMskri ta la s'u tra zhes pa mgo smos par wgyur te | rgyal po'i khab na zhes pa
 lta bu gnas smos pa dang | sa'i mtshan nyid ni sra ba'o zhes pa lta bu mtshan nyid smos pa
 dang | chos kyi tshig smos pa dang | don smos pas mdo | de wdra'i tshogs su gyur pas sde'o ||
 gnas rnams dang ni mtshan nyid dang ||
 chos don smos phyir mdo yin no ||
 zhes so ||
 mngon pa la | saMskri ta la a bhi zhes ba'i a bhi mu khya zhes pa mngon du gyur pa ste | de
 kho na nyid mngon sum du gyur pas mngon pa ste | mngon pa mtshan nyid pa'o ||
 a bh'i kSHa na zhes pa yang yang ste phung khams skye mched rdzas yod btags yod la sogs
 sgo du ma nas yang yang ston pas mngon pa ste gzhung lugs so ||
 a bhi bhu zhes pa zil gnon te | de las chos rnams kyi rang dang spyi'i mtshan nyid ma lus pa
 shes pas wbel ba'i gtan la wbebs pas gzhan zil gyis gnon pa'am | smra ba ngan pa rnams zil
 gyis gnon pa'o ||
 a bhi sa ma ya zhes pa rtogs pa ste | shes bya ji snyed pa rdzas btags sogs rtogs pas mngon
 pa'o ||
 mngon du'i phyir dang yang yang phyir ||
 zil gnon rtogs phyir mngon pa'i chos | zhes so ||
 wdul ba la bi na ya zhes pa'i bi bi tti zhes pa rnam par ltung ba ste | ltung ba ston cing nges
 par byed pas wdul ba zhes pa la sogs pa'am | bi ni shtsa ya zhes pa rnam par nges pas wdul ba
 zhes sogs bzhi tshan gnyis gsungs te | ltung dang wbyung dang ldang ba dang ||
 nges par wbyung dang gang zag dang ||
 bcas pa dang ni rab dbye dang ||
 rnam par nges phyir wdul ba nyid ||
 ces so ||

lnga pa ni |
 rgyan las | gnyis kyang rung zhes pas dman pa la mos pa la nyan thos kyi sde snod dang | rgya
 chen po la mos pa la theg pa chen po'i sde snod do ||
 theg pa che chung gi khyad par ni chen po bdun dang ldan pas sam | theg bsdus las | shes
 bya'i gnas dang mtshan nyid der wjug dang | de yi rgyu wbras de rab dbye ba dang ||
 bslab pa gsum dang de wbras spangs pa dang ||
 ye shes theg pa mchog gyur khyad par wphags | zhes pa ltar ro ||
 des na nyan thos kyi lugs kyi shin tu rgyas pa'i sde snod ni mdo sde le'u'i grangs shin tu
 mang zhing rgyas pa wdod do ||
 theg chen lugs kyi shin tu rgyas pa'i sde snod ni nges pa'i tshig gi tshul gyis theg pa rgyas pas
 na shin tu rgyas pa ste | stong phrag brgya pa la sogs pa dang ldan pas chos chen po dang |
 sems can thams cad kyi don gyi phyir rdzogs pa'i byang chub tu sems bskyed pas sems
 bskyed pa chen po dang | chos shin tu zab pa dang rgya che ba la mos pas mos pa che ba
 dang | bdag gzhan mnyam pa'i bsam pa thob pas bsam pa rgya chen po dang | sar chud nas
 skad cig re re la bsod nams dang ye shes kyi tshogs dpag tu med pa gsog pas tshogs chen po
 dang | bskal pa grangs med gsum du brtson pas dus chen po dang | sems can thams cad dang
 mi mnyam pa'i sangs rgyas kyi sku wgrub pas yang dag par wgrub pa chen po ste | chen po
 bdun dang ldan pas theg chen no ||
 mdo sde rgyan las chen po bdun wdi las cung zad mi wdra bar wbyung ngo ||
 yang dbang po rtul po rgyu la mos pas rgyu lam du byed pa la rgyu mtshan nyid kyi theg pa
 dang | rnon po wbras lhun grub la mos pa la wbras bu lam du byed pa wbras bu sngags kyi
 theg pa gnyis yin te | mdo sde gdams ngag wbogs pa'i rgyal po las | wjam dpal gyis | wdren
 pa'i theg pa gsum po dag |

bcom ldan nges par gsungs lags na ||
 rgya wbras lhun grub tu spyod cing ||
 sangs rgyas gzhan nas mi wtshol ba'i ||
 nges pa'i theg pa cis ma gsungs ||
 zhes zhus pa dang | rgyu la mos pa rgyu chos kyi ||
 wkhlor lo rab tu bskor byas nas ||
 rdo rje theg pa'i nyi lam zhig |
 ma wongs dus na wbyung bar wgyur | zhes so ||
 sngags mtshan nyid kyi khyad par ni | slob dpon tri pi ta ka ma la'i tshul gsum gyi sgron me
 las | don gcig na'ang marmongs dang ||
 thabs mang dka' ba med pa dang ||
 dbang po rnon po'i dbang byas pas ||
 sngags kyi theg pa khyad par wphags | zhes pas phyi'i thabs smad nas | nang ting nge wdzin
 gyi phyin drug sgrub pas thabs la ma rmongs pa dang | shin tu phra ba sems sems byung dang
 phra ba ngag ye ge dang | rags pa dang brten pa'i dkyil wkhlor bsgom pa thugs gsung sku'i
 ting nge wdzin dang | yang dag pa'i don ston pas thabs mang ba dang | gdul bya gang wdod la
 sbyar nas wdod don thob par mdzad pa thabs sla ba phyag rgya la sogs pa ston pas dka' ba
 med pa dang | dbang po rnon po yi bsgrub par bya ba dang | gzhan gyis byas na ngan wgror
 wgro ba'i las kyis kyang rnam par dag par wgyur ba bzhis khyad par wphags la | de'ang |
 warya de rigs wdzin pa'i sde snod ces sde snod bzhi par gsungs la | slob dpon sh'anti pas zab
 mo'i don bsdu te ston pas na mdo sde yin no gsung | slob dpon a bha y'a ka ra gubta ni bslab
 pa gsum ga ston pas sde snod gsum ga'o zhes bzhed do ||

drug pa bdag rkyen gyi sgo nas dbye ba la gsum ste | zhal nas gsungs pa | byin gyis brlabs pa |
 rjes su gnang ba'i bka'o ||

dang po ni |
 wphags pa sdud pa lta bu'o ||

gnyis pa la gsum ste | sku dang gsung dang thugs kyis byin gyis brlabs pa gsum du brgyad
 stong wgral par bshad do ||
 dang po ni | sa bcu pa'i mdo lta bu'o ||
 gnyis pa ni | ma skyes dgra'i wgyod pa bsal ba'i mdo lta bu'o ||
 gsum pa ni |
 kun tu bzang po'i spyod pa ston pa'i mdo lta bu'o ||
 mkhas pa wga' zhig thugs kyis byin gyis brlabs pa la gsum du wbyed de | thugs ting nge
 wdzin gyis byin gyis brlabs pa dang | thugs thugs rjes byin gyis brlabs pa dang | thugs bden
 pa'i stobs kyis byin gyis brlabs pa'o ||
 dang po ni | shes rab snying po lta bu'o ||
 gnyis pa ni gnod sbyin la sogs pas smras pa'i sngags sangs rgyas kyis byin gyis brlabs pa lta
 bu'o ||
 gsum pa ni sangs rgyas kyi byin gyi brlabs kyis nam mkha' dang wod zer dang rol mo las
 chos kyi sgra byung blta bu'o ||

gsum pa ni |
 gleng gzhi dang mtshams sbyor dang | mthun wgyur yi rang rnam te | chos yang dag par sdud
 pa las | dge slong dag | wdi skad bdag gis thos pa zhes gyis la chos bsdu bar bya'o ||
 zhes dang | wbral dang go rims kyang bstan par bya'o ||
 zhes rjes su gnang ba'i phyir ro ||

gnyis pa bstan bcos ni |
mtshan nyid |
nges tshig |
dbye ba gsum gyis nges par bya pa las |

dang po ni |
rtsom pa po rnam g.yeng med pa'i yid can gyis bka'i don bshad cing thar ba thob pa'i lam
dang rje su mthun pa ste | rgyud bla mar | gang zhig rgyal ba'i bstan pa wba' zhig gi |
dbang byas rnam g.yeng med yid can gyis bshad ||
thar pa thob pa'i lam dang rjes mthun pa ||
de yang drang srong bka' bzhin spyi pos blang ||
zhes so ||

gnyis pa ni |
saM skri ta las | sh'a stra zhes pa'i sh'a sa na zhes pa wchos pa ste | rgyu nyon mongs pa dug
gsum las bslab pa gsum ldan du wchos pa dang | t'a yi zhes pa'am | ta ra Na zhes pa skyob pa
ste | wbras bu ngan wgro dang srid pa'i sdug bsngal las skyob pa ste | nges tshig wdi bka'
la'ang gnas so ||
rnam bshad rigs par | sangs rgyas kyi gsung bstan bcos kyi mtshan nyid du wthad pa'i phyir
ro ||
nges pa'i tshig tu na wchos pa dang skyob par byed pas de'i phyir bstan bcos so ||
nyon mongs dgra rnam ma lus wchos pa dang ||
ngan wgro srid las skyob pa gang yin pa ||
wchos skyob yon tan phyir na bstan bcos te ||
gnyis po wdi dag gzhan gyi lugs la med | de lta bas na sangs rgyas kyi gsung kho na don dam
par bstan bcos yin pas | wchos pa dang skyob pa'i yon tan gyi phyir yang don gzung ba la
wbad pa ldan par bya'o ||
zhes gsungs so ||

gsum pa la |
mchog dman gyi sgo nas dang |
byed pa las kyi sgo nas dang |
brjod bya don gyi sgo nas dang |
bshad bya bka'i sgo nas dbye ba |
bstan bcos kyi rigs bsdu ba dang lnga'o ||

dang po ni |
dgur sa sder gsungs te | don med pa'i dang | don log pa'i dang | don ldan pa'i bstan bcos te |
gsum dang | ngan g.yo'i dang | snying brtse med pa'i dang | sdug bsngal spong ba'i bstan bcos
te gsum dang | thos pa lhur len pa'i dang | rtsod pa lhur len pa'i dang | sgrub pa lhur len pa'i
bstan bcos gsum ste dgu las phyi ma re re mchog yin la | snga ma gnyis gnyis dman pa yin
no ||
kha cig thos rtsod lhur len gnyis te | lnga mchog tu wdod pa mi wthad do ||
bsdu ba rnam par gtan la dbab par | de gnyis mu stegs kyi bstan bcos su gsungs pa'i phyir ro ||
des na phyi ma re re mchog yin te | sangs rgyal kyi bkar bshad pa'i phyir ro ||

gnyis pa ni |
bka' rgya chen po sdud pa dang | zab mo rnam par wbyed pa dang | wkhrugs pa bsdeb pa'i
bstan bcos gsum mo ||
dang po wdul ba'i mdo lta bu |

gnyis pa mngon rtogs rgyan lta bu |
gsum pa mdo sde rgyan nam bslab btus lta bu'o ||

gsum pa la gsum ste |
shes bya ji snyed pa ston pa dang |
ji lta ba ston pa dang |
thar pa dang thams cad mkhyen pa ston pa dang gsum mo ||

dang po la
phal ba dang |
khyad par can gnyis las |

dang po ni |
wjig rten lugs kyi bstan bcos dang brtag pa bco brgyad la sogs pa ste | shes rab brgya pa dang |
skye bo gso thigs dang | tshigs su bcad pa'i mdzod la sogs pa ste | de dag kyang mngon mtho'i
rgyu yin zhing | thar pa'i rten du wgro srid de | mi yi chos lugs legs spyad na ||
lta yul bgrod pa thag mi ring ||
lha dang mi yi them skas la ||
wdzogs na thar pa gam na wdug ces shes rab brgya par wbyung bas so ||
de'i phyogs mthun mi brtag pa rta brtag pa | glang po brtag pa la sogs pa rnams so |

gnyis pa ni |
gtso bo rig pa'i gnas kyi bstan bcos te | mdo sde rgyan nas | rig pa'i gnas lnga dag la brtson
par ma byas par ||
wphags mchog gis kyang thams cad mkhyen pa thob mi wgyur ||
de lta bas na gzhan dag tshar bcad rjes gzung dang ||
bdag nyid kun zhes bya ba phyir de la de brtson byed | ces pas gzhan tshar gcod pa gtan tshigs
rig pa dang sgra rig pa gnyis | rjes su wdzin pa gso ba rig pa dang bzo rig pa gnyis | bdag nyid
kun shes par byed pa nang rig pa'o ||
gtan tshigs rig pa la mngon sum rang don rjes dpag gzhan don rjes dpag gzhan sel dpe ltag
chod brtag pa ste | drug tu bsdus nas ston pa tshad ma'i mdo lta bu'am | da'i dgongs wgreel rab
tu byed pa ste bdun lta bu'am | brtag pa sde bdun nam | grub pa sde brgyad dam | rjes wbrang
bdun la sogs pa'o ||
rab tu byed pa sde bdun ni | gtso bo lus lta bu'i bstan bcos gsum dang | gyes pa yan lag dang
wdra pa'i bstan bcos bzhi'o ||
dang po ni |
dbang po rno wbring rtul gsum gyis yang dag pa'i shes pa bde blag tu rtogs pa'i thabs ston pa
rigs thigs rnam nges rnam wgreel gsum mo ||
kha che dzny'a na shr'i na ro | rnam nges tshad ma'i mdo'i dgongs wgreel du mi wdod kyang
de yi lugs ni gsal bar bya | zhes wbyung zhing | slob dpon chos mchog gis mdo'i dgongs
wgreel du mdzad pa nyid wthad do ||
yan lag gi bstan bcos bzhi ni mngon sum le'u las wphros pa ni med | rang don rjes dpag las
wphros pa gnyis te | phyogs chos khyab pa spyir gtan la wbebs pa gtan tshigs thigs pa dang |
rtogs dka' ba khyab pa'am brtag chos kyi wbrel ba gtan la wbebs pas wbrel ba brtag pa ste
gnyis | gzhan don le'u las wphros pa rgol phyir rgol rtsod pa dang rgyal pham tshar gcad kyi
gnas ston pa rtsod pa'i rigs pa dang | ngag las gzhan blo rtogs pa tha snyad du sems tsam
la'ang mi wgal bar ston pa | rang lus blo sngon wgro ba yi ||
bya ba mthong nas gzhan la de ||
wdzin phyir gal te blo shes wgyur ||
sams tsam la yang tshul wdi mtshungs | zhes ston pa rgyud gzhan grub pa dang bdun no ||

de dag la sogs pa rtog ge'i bstan bcos rnam bod rnam mngon pa'i sde snod du smra ba ni mi
wthad de | rtog ge gtan tshigs rigs pa'i bstan bcos yin la | mngon pa ni nang rig pa'i bstan bcos
yin pa'i phyir ro ||
nam bshad rigs par | de yi phyir rtag rtog phyir dang ||
sngon goms phyir sngon ma byas phyir ||
lung la mi brten nyid phyir dang ||
brtson phyir yid la byed phyir dang ||
sngon phangs phyir dang yongs gzung phyir ||
yongs su bya ba byas pa'i phyir ||
rtog ge phun sum nam lngar wdod | ces lung la mi brten par bshad pa'i phyir dang | mdo sde
rgyan nas | rtog ge rten cing ma nges la ||
ma khyab kun rdzob skyo ba can ||
byis pa la ni brten par wdod | ces wbyung zhing | mngon pa ni ma mo yin pas de ltar wgal ba'i
phyir ro ||
tshad ma kun las btus par yang | tshad ma dang gzhal bya nye bar brjod pa nyid kyis mu stegs
pa'i wdod pa snying po med pa'i phyir | der zhen pa rnam ldog pa'i don du wdi brtsams pa
yin gyi | wdi tsam gyis de bzhin gshegs pa'i bstan pa la gzhug pa'i don du ni ma yin te | de'i
chos ni rtog ge'i yul ma yin pa'i phyir ro ||
ldog pa las ni ston pa'i chos nyid thos nas wbad pa med par rtogs par wgyur te | bar du ma
bskal ba'i phyir ro ||
zhes bya ba dang | de nyid las gang zhid rtog ge'i lam nas chos nyid la wkhrid na ||
thub pa'i bstan las cher bsrings nyams par byas pa yin ||
de lta na yang de bzhin gshegs pa'i chos mtshan nyid ||
gal te gzhan du wgro na dpyad par bya ba'i rigs ||
zhes wbyung bas so ||
sgra rig pa'i bstan bcos ni | rang bzhin dang rkyen dang nam wgyur gsum du bsdu nas ston
pa la | sgra'i mdo yan lag dang bcas pa ste | rang bzhin ni byings dang ming | rkyen la byings
las ming bsgrub pa byed ldan gyi rkyen | ming las ming gzhan sgrub pa de phan gyi rkyen | de
la'ang spyi dang grangs med dang dngos po'i rkyen gsum mo ||
byings las tshig bsgrub cing dus nam par wbyed pa ting dang | ming las tshig bsgrub cing don
nam par wbyed pa su pa dang | rang bzhin dang rkyen gyi bar du gzhug pa a ga ma dang |
byings gzhan du sgyur ba'i nyer sgyur nam so ||
nyer bsgyur ni rang bzhin du rigs so ||
nam wgyur ni mtshams sbyor la sogs pa'i dbang gis yi ge dbyi ba dang bsgyur ba la sogs
dang tshig gi bsdu ba nam so ||
de dag gi sgra'i brjod bya bsdu pa'am | yang na mtshams sbyor dang ming dang kun bshad
pa dang | krIt dang bzhis mdo'i don rtsa ba bstan la | byings nye bsgyur u Na la sogs yan lag
ste | de dag gis wchad pa ka l'a pa lta bu'am | yi ge'i tshogs | ming gi tshogs | tshig gi tshogs
gsum du bsdu nas wchad pa smra sgo lta bu nam so ||
de dag kyang so so yang dag par rig pa bzhi thob pa'i rgyur bslab par bya'i sde snod gsum
gang yang min no ||
de dag dang wbre' ba yi ge lce yang gi bye brag gi sbyor tshul dang | prat'a ra dgod pa ston pa
sdeb sbyor gyi bstan bcos rin chen wbyung gnas lta bu dang | ming gi nam grangs dang rtags
gsum gyi dbye ba dang | ming geig don mang po la wazug pa'i tshul la sogs pa ston pa mngon
brjod ky'i bstan bcos wchi med mdzod lta bu dang | snyan dngags ky'i bstan bcos la snyan
dngags ky'i mtshan nyid dang snyan dngags ky'i grub mtha' wdod tshul mi wdra ba'i tshul
dang | rgyan sum cu rtsa lnga dang | bya dka' dang | gab tshig la sogs pa ston pa me long lta
bu'am | de sbyar nas ston pa zlos gar la sogs pa'o ||
snyan dngags la sogs pa wdi dag sgra'i yan lag gam | yang na rig byed ky'i yan lag ste | wchi
med mdzod las | snyan dngags nges brjod mchod sbyin te ||

wdi gsum rig byed gsum pa yin zhes so ||
gso pa rig pa'i bstan bcos ni nad dang nad kyi gzhi dang gnyen po sman dang des gso ba'i
spyod lam dang bzhi ston pa'am | yang na | lus dang byis pa gdon lus sto ||
mtshon dang mche ba rgas ro rtsa ||
gso dpyad gang la gnas pa yi ||
yan lag brgyad du de bshad do ||
zhes pas sbrum ma dang | bu chung dang | de'i gdon nad dang lus te | byang khog gam wdu ba
dang stod de mgo po dang mtshon gyis rmas pa dang | mche bas rmas pa dang | da byid dang
brgyad du bsdus nas ston pa yan lag brgyad pa lta bu'o ||
bzo rig pa'i bstan bcos ni gsar wgyur dang | sku gazuT kyi tshad la soT pa'i bstan bcos so ||
nang rig pa'i yang | phung po dang | khams dang | skye mched dam | de'i dbye ba'am |
byebrag ston pa rnam ji snyed pa ston pa ste | mngon pa pan skan nam | mtshan nyid kun las
btus lta bu'o ||

gnyis pa ji lta ba ston pa ni | bden pa bzhi rnam pa bcu drug tu ston pa'am | gzung wdzin gnyis
med kyi don ston pa dang | rang bzhin med pa'i don ston pa bden pa rnam nges sam sum cu
pa'am | dbu ma rgyan lta bu'o ||

gsum pa thar pa dang thams cad mkhyen pa'i lam ston pa ni | byang sa nyan sa'am | spyod
wjug la sogs pa'o ||
kha cig na re | de dag re re tsam ston pa rab tu byed pa yin la | ma lus par ston pa bstan bcos
chen po ste | kun las btus sam | mdzod lta bu'o ||
zer ro ||

bzhi pa la |
bka' spyi dang
bye brag gi dgongs wgrelo ||

dang po ni |
bka' spyi'i tshig gi cha gsal bar byed pa brda sprod pa sgra'i bstan bcos sam | don gyi cha gsal
bar byed pa tar ka rig pa'i bstan bcos gnyis so zhes gsungs so ||
kho bo ni gzhan du sems so ||
gnyis pa bye brag gi dgongs wgrelo la gsum bka' phyi dang po bka' dang po'i dgongs wgrelo la
lta ba'i cha gsal bar byed pa dang | spyod pa'i cha gsal bar byed pa gnyis so ||
dang po ni |
mngon pa sde bdun te | ji skad du | chos kyi phung po sh'a ri'i bus ||
gdags pa'i bstan bcos mo gal bus ||
khams kyi tshogs ni gang pos byas ||
rnam shes tshogs ni lha skyid kyis ||
ye shes la wjug k'a tya'i bus ||
rab tu byed pa dbyig bshes kyis ||
yang dag wgro ba'i rnam grangs ni ||
gsus po che yis byas zhes brag ||
ces pa ltar ro ||
kha che bye brag tu smra ba na re | bdun po wdi bka' yin te | ston pas yul dus gang zag tha dad
la thor bur gsungs pa rnam nyan thos dgra bcom pas bsdus pa yin te | dper na | ched du brjod
pa'i tshoms bzhin no ||
de lta min na bka' la sde snod pa gsum ma tshang bar wgyur zer ro ||
mdo sde pa la sogs pa na re | ma mo ni | mdo sde wdul ba gnyis kar spyi khyab bam | gseb
tshang nas bstan pas skyon med la | bdun po bstan bcos su wdod do ||

bdun po de'i don bsdus pa bye brag tu bshad pa chen po || de'i don bsdus pa mngon pa
mdzod la sogs pa'o ||

gnyis pa ni |

lung gzhi bcu bdun rab byung gi gzhi dang por bstan | de nas rnam wbyed gnyis dang gzhi
bcu drug bstan pa gzhi byas pa la | gzhung dam pa'i zhu ba wdul byed la sogs pa dang phran
tshogs kyi skabs nas wbyung ba rnams ji ltar rigs par sbyar nas wchad pa mdo rtsa dang |
rnam wbyed gzhi byas nas | gzhan ji ltar rigs par sbyar nas wchad pa me tog phreng rgyud
dam | sum brgya pa lta bu'o ||

gnyis pa bka' bar pa'i dgongs wgre la lta ba'i cha dang spyod pa'i cha gsal bar byed pa gnyis
so ||

dang po la |

shing rta'i srol wbyed bzhi grags te | mdos dngos su brjod pa'i don na | snying po'i don ston
pa dbu ma rig pa'i tshogs drug ste | chos thams cad rang bzhin stong pa nyid rten wbrel spros
pa'i mtha' dang bral bar ston pa stong nyid bdun cu pa | de las gzhan skye ba la sogs par bden
pa wgog pa rtsa ba shes rab ste | gnyis po rtsa ba'am gtso bo'o ||

de rigs pas sgrub pa rigs pa drug cu pa | de la gzhan gyis rtsod pa'i skyon spong ba rtsod pa
bzlog pa | gzhan rtog ge pa dang rtsod pa'i tshul ston pa zhib mo rnam wthag |

don dam par rab bzhin med kyang kun rdzob tu wjig rten gyi tha snyad wthad cing grub par
ston pa tha snyad grub pa dang drug yin no zhes gsungs so ||

shugs la bstan pa'i don nam mngon par rtogs pa'i don gtso bor ston pa mngon rtags rgyan te |
rnam mkhyen lam shes gzhi shes te wjug yul mkhyen gsum | rnam kun mngon rdzogs dang
rtse mo dang mthar gyis pa dang | skad cig ma ste wjug pa sbyor ba bzhi | zhugs wbras chos
kyi sku ste brgyad du wdus par ston pa'o ||

de dag gtso bo'i don sum cu rtsa gnyis su ston pa brgyad stong don bsdus te | de nyid las | rten
dang dbang du bya ba dang ||

las dang bsgom pa dang bcas dang ||

rab dbye rtags dang ltung ba dang ||

phan yon bcas par yang dag brjod ||

ces pas rten ston pa sangs rgyas dang | dbang du bya ba wkhordang | las yum la chos spyod
bcus ji ltar spyod pa dang | sgom pa la dngos med dngos po sgro wdogs skur wdebs gcig dang
tha dang ngo bo dang khyad par ming ji lta ba bzhin du don dang don ji lta ba bzhin du mid
du rtog pa ste rnam g.yeng bcu'i gnyen por bsgom pa bcu dang | nang stong pa nyid nas dngos
po med pa'i ngo bo nyid stong pa nyid kyi bar | rab tu dbye ba stong nyid bcu drug dang |
rtags la bdud las kyi rtags dang phyir mi ldog gi rtags gnyis dang | sher phyin spangs na rnam
smin ngan song du ltung ba dang | stong gsum la sogs pa rin po ches bkang nas sbyin pa byas
pa bas sher phyin la spyad na bsod nams che ba la sogs pa'i phan yon dang so gnyis kyi
thams cad bsdus shing de nyid dngos pa'i dbang gis zlas te bshad par wdod do ||

sgo gsum rnam grangs bcu gcig tu bstan pa wbum tig ste de la rgyal ba'i yum thog mar gleng
gzhis skabs phye nas gdul bya dbang po rnon po la | sh'a ri'i bu byang chub sems dpa' chen
po chos thams cad rnam pa thams cad du mngon par rdzogs par wtshang rgya bar wdod pas
shes rab kyi pha rol tu phyin pa la brtson par bya'o ||

zhes pa gang zag gang gis gang gi phyir du gang la bslab tshul bzhis don thams cad bsdus te
bstan pa'i sgo de nas skabs dang po'i bar la wbring du bstan pa'i sgo | de nas mjug rdzogs kyi
bar la rgyas par bstan pa'i sgo ste gsum mo ||

rnam grangs bcu gcig ni dang po sh'a ri'i bu la bka' stsal pa dang | de nas rab wbyor gyis
bshad pa gcig dang | de nas brgya byin la bka' stsal pa gnyis dang | rab wbyor la bka' stsal pa
bzhi dang | byams pa la bka' stsal pa gnyis dang | kun dga' bo la bka' stsal nas yongs su gtad
pa ste bcu gcig go | wdi daM SHTra se nas byas zer kyang dbyig gnyen gyi gzhung wgre du
rigs shing wdi dang brgyad stong don bsdus gnyis kyi sems tsam du bstan no ||

gnyis pa ni |
 bslab btus sam | mdo btus sam lta spyod zung wbreel du ston pa spyod wjug gam sgom rim
 rnam gsum la sogs pa'o ||
 gsum pa bka' mtha' ma'i dgongs wgreel la lta ba dang spyod pa'i cha gsal byed gnyis kyi |
 dang po ni wphags pa byams pas mdzad pa'i mdo sde rgyan | dbus dang mtha' rnam wbyed
 chos dang chos nyid rnam wbyed | rgyud bla ma ste bzhi'i dang po gnyis mngon pa'i sde
 snod | tha' ma gnyis mdo sde'i sde snod | mngon rtogs rgyan wdul ba'i sde snod ces kha cig
 wchad kyang shes byed ma mthong ngo ||
 mdo sde rgyan ni theg pa chen po'i chos thams cad don la bsdus te ston pa yin te | gser las
 brdungs byas wdra zhing pangma rgyas pa bzhin ||
 bkres pas nyen pa g.yos legs kha zas za ba wdra ||
 wphrin yig legs par thos wdra rin chen sgrom phye ltar ||
 chos de wdir bshad pas kyang dga' ba'i mchog bskyed do ||
 zhes pa'i don bstan no ||
 dbus dang mtha' rnam wbyed ni | mtha' zhes pa yod med dam ltag chad kyi lta ba | dbus zhes
 pa de nyid spangs pa dbu ma'i lam | de dag rnam par wbyed pas na dbus mtha' rnam wbyed
 ces bya la | de yang mtshan nyid sgrib pa de kho na ||
 gnyen po dang ni bsgom pa dang ||
 de yi gnas dang wbras bu thob ||
 theg pa bla na med pa yin | zhes don bdun gyis bstan pa yin no ||
 chos dang chos nyid rnam wbyed ni | chos zhes pa kun nas nyon mongs pa wkhor ba'i chos
 so ||
 chos nyid mya ngan las wdas pa'i chos de gnyis kyi rnam par dbye ba ston pas | chos dang
 chos nyid rnam wbyed ces bya'o ||
 rgyud bla ma ni theg pa chen po'i rgyud dam | rgyun chags pa'i chos rnams kyi bla ma ste |
 chos rnams kyi gong mar gyur pas de skad ces bya'o ||
 yang na ud ta ra ni phyi ma ste | theg pa chen po'i rgyud phyi ma'i dgongs pa wgreel pas de
 skad ces bya zhing de yang | dkon mchog gsum dang de'i khams dang wbras bu byang chub
 dang sangs rgyas kyi yon tan drug cu rtsa bzhi dang | wphrin las te bdun ston pa ste | sangs
 rgyas chos tshogs khams dang byang chub dang ||
 yon tan sangs rgyas phrin las tha ma ste ||
 bstan bcos kun gyi lus ni mdor bsdu na ||
 rdo rje yi ni gnas bdun wdi dag go |
 zhes so ||
 de'i steng du mngon rtogs rgyan bsnan pa la | byams pa'i chos lnga'o ||
 de'i rjes su wbrang ba wphags pa thog med kyis mdzad pa'i rgyas pa'i bstan bcos sa sde lnga
 dang | bsdus pa'i bstan bcos sdom rnam pa gnyis dang | dbyig gnyen gyis mdzad pa'i pra ka ra
 Na sde brgyad la sogs pa'o ||
 de la sa sde lnga ni rtsa ba lta bu | sa'i dngos gzhi ni sa bcu bdun du bsdus nas ston pa de de
 nyid las | sdom ni | rnam shes lnga dang ldan pa'i sa ||
 yid kyi sa dang gzhan gsum ste ||
 rtog dpyod bcas la sogs pa dang ||
 ting wdzin bcas dang ma yin dang ||
 sems yod pa dang sems med dang ||
 thos dang bsam dang sgom ldan dang ||
 de bzhin theg pa gsum ldan dang ||
 phung por bcas dang phung med gzhan | zhes so ||
 bcu bdun po de yang rten dang dpyod pa dang wbras bu gsum gyi dbang du mdzad nas bstan
 la | de la'ang gsum ste | rnam shes lnga ldan gyi sa dang yid kyi sa gnyis rten gyi rang bzhin
 no ||

rtog bcas dpyod bcas dang | rtog med dpyod bcas dang | rtag med dpyod med kyi sa ste | gsum
 rten gyi wjug tshul lo ||
 mnyam par bzhag ma bzhag dang | sems yod med kyi sa ste bzhi rten gyi gnas skabs so ||
 spyod pa'i dbang du byas pa thos bsam sgom gsum gyi sa gsum mo ||
 wbras bu la gnas skabs kyi wbras bu nyan sa byang sa rang sa gsum | mthar thug gi wbras bu
 phung po lhag bcas lhag med do ||
 de'i wgrel pa lta bu rnam par gtan la dbab par bsdu ba ste | sa'i dngos gzhi'i tshig don gnyis
 ka mu bzhi la sogs par gtan la dbab par bstan la | rang sangs rgyas kyi sa ma gtogs pa la bsdu
 ba gtan la dbab pa yod do ||
 de gnyis kyis gsung rab rnams kyi don bstan no ||
 gzhi bsdu ba ni sngar gyi gzhung de dag sde snod gsum du sdud tshul te | wdi'i mdor bstan du
 sde snod gsum ga bsdu ba smos nas rgyas bshad du mdo sde dang wdul ba bsdu ba gnyis las
 ma bshad pa ni | ma mo bsdu ba sa sde lnga po nyid yin pas logs su ma bshad de | thos pa'i sa
 gtan la dbab pa bsdu bar | de la ma mo bsdu ba ni sa bcu bdun dang bsdu ba bzhi'o ||
 zhes wbyung bas so ||
 rnam grangs bsdu ba ni | rdzod byed ming gi rnam grangs bstan pa'am | kun nas nyon mongs
 dang rnam byang gi rnam grangs bye brag tu wchad pa'o ||
 de gnyis gzhung ngo ||
 rnam par bshad pa'i sgo bsdu ba ni de dag wchad tshul ston pa ste | de ltar gsung rab kyi don
 dang gzhung dang bshad tshul gyi dbang gis sa sde lnga'o ||
 sdom rnam pa gnyis kyi theg pa thun mong gi sdom mngon pa kun las btus ni mtshan nyid
 kun las btus pa dang bden pa rnam nges | chos rnam nges | thob pa rnam nges | wbel gnam
 rnam nges te lngar bsdu nas ston pa'o ||
 theg pa chen po'i sdom theg chen bsdu pa ni | shes bya'i gnas la sogs pa don bcus theg chen
 bsdu nas ston pa'o ||
 dbyig gnyen gyi rab tu byed pa ste brgyad ni | chos thams cad sems tsam du ston pa sum cu
 pa | de rigs pas sgrub pa nyi shu pa | de'i gzhi phung po lnga wthad par ston pa phung po lnga
 pa | de ltar yin yang bshad nyan wthad par ston pa rnam bshad rigs pa | sgo gsum gyi las
 wthad par ston pa las grub pa'i rab tu byed pa ste rang rgyud du brtsams pa lnga | phyin drug
 sogs spyod pa rgya chen dang | rten wbrel bcu gnyis dang | mtshan nyid gsum wthad par ston
 pa mdo sde rgyan | rten wbrel gyi mdo ||
 dbus dang mtha' rnam wbyed gsum gyi wgrel pa ste | gzhan wgrel du brtsams pa gsum ste
 brgyad do ||
 zhes gsungs so ||
 kha cig slob dpon wdis sa bcu pa'i wgrel pa la sogs pa mang du mdzad pas | sde brgyad nges
 pa med cing | byams pa dang wbrel ba'i chos nyi shu'i grangs nges med zer ro | grangs nges
 mdzad pa rnams ni sa sde lnga sdom gnyis byams chos lnga | rab tu byed pa sde brgyad de de
 dag la wdod do ||
 gnyis pa ni | sdom pa nyi shu pa la sogs pa'o ||

lnga pa ni |
 bstan bcas kyi rigs bsdu na bka' la mi brten pa dang |
 brten pa gnyis | brten pa la bka' nyid la wgral par btab pa dang bka'i don rang rgyud du
 brtsams pa gnyis |

dang po la'ang tshig don gnyis ka rgya char wgrel pa so so thar pa'i wgrel pa | bam po lnga
 bcu pa lta bu rgya cher wgrel | tshig gi cha spros pa dang bcas nas wchad pa ched du brjod
 pa'i tshoms kyi wgrel pa lta bu tshig gi wgrel pa | go dka' ba'i don rnam par wbyed pa sdud
 wgrel gnyis lta bu dka' wgrel | don gyi gtso bo bsdu nas ston pa sdud pa'i don bsdu dri med

bshes gnyen gyis mdzad pa lta bu bsdus don gyi wgrei pa | ngag gi don gril nas ston pa ngag
don tsam gyi wgrei pa ste lnga'o ||

gnyis pa la bka' gcig gi don rdzogs par ston pa dang | thor bur ston pa dang | bka' mang po'i
don ston pa gsum mo ||

dang po ni | mngon rtogs rgyan nam mdo rtsa lta bu'o ||
gnyis pa ni | dge tshul gyi k'a ri k'a lta bu'o ||
gsum pa ni | bslab btus sam | bshes wphrin la sogs pa'o ||
spyir wgrei pa la wgrei pa dang bshad pa dang rnam par bshad pa dang | bshad sbyar dang |
don bsdus dang | dka' wgrei dang | rgya cher wgrei dang | legs par sbyar ba dang | rnam par
phye ba la sogs pa ming mang po wbyung ngo ||
de ltar bstan bcos kyi dbye ba ni blo gros wphel bar bya ba'i phyir | bstan bcos tsam gyi dbye
ba yin la | lngar gyi mtshan nyid dang nges tshig ni | bstan bcos khyad par can gyi yin pas
wgal bar mi bsam mo ||

gsum pa la bzhi ste |
bshad bya chos kyi khyad par |
slob dpon gyi wchad tshul gyi khyad par |
slob mas mnyan tshul gyi khyad par |
gnyis kas chos kyi don bsgrub par gad mas pa'o ||

dang po ni |
spyir shes bya la mkhas par bya ba'i phyir bstan bcos sna tshogs la bslab dgos te | wdul ba las
kyang | phyi rol pa'i bstan bcos la sogs pa'ang bslab par gsungs shing | byang sems kyis ni
khyad par du thams cad la bslab par gsungs so ||
won kyang gtso bo lam du wgro ba ni sangs rgyas kyi bstan pa la bshad nyan byed dgos la |
bstan pa'i ngos wdzin ni | wod ldan nas | bslab pa gsum ni rab ston cing ||
phyag rgya gsum dang yang dag ldan ||
thog ma bar dang mthar dge ba ||
sangs rgyas gsung du mkhas pas rtogs | zhes bsgrub bya bslab pa gsum | lta ba bka' rtags kyi
phyag rgya gsum ste | chos thams cad bdag med | wdus byas thams cad mi rtag |
zag bcas kyi wdu byed thams cad sdug bsngal ba ste | gsum ston cing ngo bo thog mtha' bar
gsum du dge ba la bshad do ||
so so thar par | sdig pa ci yang mi bya ste ||
dge ba phun sum tshogs par spyad ||
rang gi sems ni yongs su wdul ||
wdi ni sangs rgyas bstan pa yin | zhes gsungs so ||
mdo las | dam pa'i chos ni thog mar dge ba | bar du dge ba | tha mar dge ba | don bzang po ||
tshig wbru bzang po ||
ma wdres pa | yongs su rdzogs pa | yongs su dag pa | yongs su byang ba zhes gsungs shing |
thog mtha' bar gsum du dge ba ni | thogs med la sogs pas thos bsam sgom gsum la bshad | kha
cig mdo'i mgor gleng gzhi | bar du mdo dngos | mthar mthun wgyur yi rang ste gsum la
wchad | slob dpon dge ba'i lhas bstan bcos kyi thog mar mchod brjod bar du bstan bcos kyi
lus | tha mar bsdo ba gsum la bshad do ||
wdir rnam bshad rigs pa ltar bshad na | thog ma dang | bar dang | mtha' ma ni | tshul khrims
dang | ting nge wdzin dang shes rab kyi phung po yongs su nyams pa med pas dge ba'i ||
don bzang po ni phyin ci ma log pas brjod par bya ba phun sum tshogs pa'o ||
tshig wbru bzang po ni go bar byed pas rjod par byed pa phun sum tshogs pa'o ||

ma wdres pa ni gzhan dang thun mong ma yin pa'o ||
 yongs su rdzogs pa ni nyon mongs pa thams cad kyi gnyen po'i phyir ro ||
 yongs su dag pa ni rang gi sa pa'i nyon mongs pa las rnam par grol bas ngo bo nyid rnam par
 grol ba'o ||
 yongs su byang ba ni sa gzhan gyi nyon mongs kyi bag la nyal spangs pas rgyud rnam par
 grol ba'o ||
 de dag dang ldan pa ni dam pa'i chos su rtogs par bya'o ||
 mdor na sangs rgyas kyi bstan pa dam pa'i chos ni wphags pa'i bden pa'i mdo sde la wjug |
 nyon mongs pa wdul ba la snang | rten wbrei gyi chos nyid dang mi wgal ba zhig yin par theg
 pa thug mong ba'i lugs yin cing | theg chen gyi lugs kyi rgyud bla mar sngar bshad pa bzhin
 nam | mdo sde rgyan nas | dad dang dga' dang blo rnam kyi ||
 rgyu phyir chos wdi dge ba yin ||
 don rnam gnyis ldan gzung sla dang ||
 yon tan bzhi can tshangs spyod ston ||
 gzhan dang thun mong ma yin ldan pa dang ||
 khams gsum nyon mongs rnam spong rdzogs byed dang ||
 ngo bo nyid dag dri ma dag pa ste ||
 tshangs spyod yon tan bzhi ldan yin par wdod | ces pa ltar ro ||
 theg chen thun mong min pa'i lugs kyi | ji skad du | stong nyid snying rje dbyer med pa ||
 gang la sems ni rab sgom byed ||
 de nyid sangs rgyas chos dang ni ||
 dge wdun gyi yang bstan pa'o ||
 zhes pas stong nyid snying rje'i snying po can sangs rgyas kyi bstan par bshad do ||
 de lta bu'i bstan pa bka' wam bstan bcos khyad par can de yang tshig dang don gyis gnyis su
 dus te | mdo sde rgyan nas | ji ltar bsnams na rab dku la ||
 myangs na zhim pa'i sman bzhin du ||
 chos kyang de bzhin gnyis su gnas ||
 don dang yi ger shes par bya ||
 zhes gsungs so ||
 don phun sum tshogs pa tshangs spyod yon tan bzhi ldan la sogs pa'o ||
 yi ge phun sum tshogs pa ni mdo sde rgyan nas | bstan dang de bzhin bshad pa dang ||
 theg dang mthun dang bde ba dang ||
 grags pa dang ni ci rigs dang ||
 nges par wbyung dang mthun pa'i phyir ||
 de mdor sems dpa' mchog rnam kyi ||
 yi ge phun tshogs yin zhes bya zhes so ||
 rnam par bshad pa bsdu ba las kyang | mdo sde'i lus ni rnam pa gnyis te | tshig wbri dang don
 to zhes so ||
 de la tshig wbri ni gnas yin la | don ni de la gnas pa yin par rig par bya'o ||
 de gnyis kas bsdu pa ni shes par bya ba yin no ||
 zhes pa dang | chos mchog chung ngur yang | rab tu byed pa'i lus ni rnam pa gnyis te | sgra
 dang don to ||
 zhes so ||
 des na bshad bya'i chos ni sangs rgyas kyis gsungs | sdud pa pos bsdu | mkhas grub rnam
 kyis bkral | lo paN skyes mchog rnam kyis bsgyur | bla ma brgyud pa'i man ngag dang lung
 dang ldan pa'i rgyud sde'am | mdo sde bka' wam bstan bcos mdo sde mngon pa wdul ba'i sde
 snod gang yin pa wdi dang wdi wchad ces bya'o ||

 gnyis pa la |
 gang gis wchad pa slob dpon gyi mtshan nyid ||

gang la brten nas bshad pa'i thabs |
ji ltar bshad pa'i tshul dang gsum mo ||

dang po la |
gzhung so sor slob dpon gyi mtshan nyid mi wdra ba du ma gsungs te | sum brgya pa las |
tshul khirms ldan zhing wdul ba'i cho ga shes ||
nad pa snying brtse wkhor ni dad pa dang ||
chos dang zang zing phan wdogs brtson pa dang ||
dus su wdoms pa de ltar bla mar bsngags zhes pa dang | slob dpon klu sgrub kyis | dge ba'i
bshes gnyen de dag gi |
mtshan nyid mdor bsdus mkhyen par mdzod ||
chog shes snying rje tshul khirms ldan ||
nyon mongs sel ba'i shes rab can ||
de dag la ni khyed brten na ||
khyed kyis mkhyen gyi gus par mdzod | ces dang | zhi ba lhas | rtag par dge ba'i bshes gnyen
ni ||
theg chen don la mkhas pa dang | zhes pa dang | tsantra go mis | bla ma sdom la gnas shing
mkhas ||
nus dang ldan la blang bar bya | zhes gsungs shing | mdo sde rgyan du | bshes gnyen dul ba zhi
zhing nyer zhi ba ||
yon tan lhag par brtson bcas lung gis phyug |
de nyid rab tu rtogs pa smra mkhas ldan ||
brtse ba'i bdag nyid skyob spangs la brten | zhes tshul khirms dang ldan pas dul ba dang | ting
nge wdzin dang ldan pas zhi ba dang | shes rab dang ldan pas nyon mongs pa nyer zhi dang |
yon tan gzhan las khyad par du wphags pas lhag pa dang | gzhan don la le lo med pas brtson
wgrus dang bcas pa dang | thos pa che bas lung gis phyug pa dang | shes par bya ba'i de kho
na nyid rab tu rtogs pa dang | tshig smra mkhas pa dang | zang zing la mi blta bas brtse ba
dang | chos ston pa la skyo ba med pa ste | chos bcu ldan dang | byang chub sems dpa' thos
mang dang ||
bden mthong smra mkhas brtse ba can ||
skyo med skyes bu dam pa ni ||
chen po yin par shes par bya | zhes lung gi yon tan thos pa mang ba | rtogs pa'i yon tan bden
pa mthong ba | tshig smra mkhas pa | bsam pa zang zing la mi lta bas brtse ba can | bsam
sbyor snyom las med pas skyo med de chos lnga ldan nam | mkhas pa'i shes rab | brtse ba'i
bsam pa | sbyor ba bzod pa dang ldan pa gsum mo ||

dang po la gsum ste |
bshad bya la mkhas pa dang |
wchad byed la mkhas pa dang |
kun spyod la mkhas pa'o ||

dang po ni |
shes bya'am sde snod kun la mkhas na'ang legs mod kyis wdir gang wchad pa de'i tshig don la
lung rigs man ngag dang ldan pas mkhas pa bzhih dgos te | des gdul bya'i the tshom gcod nus
pas so ||

gnyis pa ni |
rjod byed kyis brda dag pa dang | gang nas bshad kyang wbreel | ji tsam bshad kyang ran | ji ltar
bshad kyang wthad pa gsum gyi ngag wbreel | gzhan dga' bar nus pa'i dbyangs snyan pa dang
gsum la wchad do ||

yang na mdo sde rgyan nas | ngag tshig shin tu rigs pa dang ||
bstan dang rnam wbyed the tshom gcod ||
lan ma byed dang ldan pa ni ||
mgo smos rnam spros go rnam la ||
sangs rgyas rnam kyi bstan pa ni ||
wkhor gsum gyis ni dag ste ||
wdi ni nyes pa brgyad dag dang ||
bral ba nyid du shes par bya ||
le lo dang ni mi go dang ||
skabs mi wbyed dang ma nges dang ||
the tshom dag ni mi gcod dang ||
de dang bral bar bstan mi byed ||
skyo ba dang ni ser sna nyid ||
wdi dag gtam gyi nyes par wdod ||
de dag med phyir sangs rgyas kyi ||
bshad pa bla na med par wgyur ||
zhes | gtam gyi nyes pa brgyad dang bral bas wkhor gsum dag pa'i bshad pa'am | rnam bshad
rigs par | brjod pa'i skyon bcu gcig gi gnyen por chos kyi gtam rnam pa nyi shu dang ldan par
gsungs te | spyod lam mi sdug par wdug pas snod ma yin pa la brjod pa'i skyon gyi gnyen por
nyan wdod pa nyid dang | bshad pa'i wos su gyur pa nyid du shes nas smra bas dus su smra
ba'o ||
bdag gi bshad nyan wdi lta bu la de ma tshang bas | snying po med cing lam du wgro bar ma
mthong ngo ||
brjod pa yongs su ma rdzogs pa'i skyon gyi gnyen por brnyas pa med par sgrim pas smra
ba'o ||
brjod pa bar chad pa'i skyon gyi gnyen por gsum ste | go rim du smra ba ste dus sngar bya ba
sbyin pa la sogs pa dang yang dag phul gyi gtam las brtsams nas smra ba ste bstan pa'o ||
mdo sde rnam par bshad pa las brtsams nas brgal ba'i tshig rgod smra ba mtshams sbyar bar
smra ba'o ||
rjes su mthun par smra ba ni wdri ba'i lan lung bstan pa las brtsams te mgo gcig tu lung bstan
pa la sogs pa rnam la de bzhin du lung ston pa'o ||
brjod pa go bar mi byed pa'i skyon gyi gnyen por gsum ste | dad pa can rnam la dga' bar bya
ba dang | sngar gnas pa dang zhe wgras pa rnam la wdod par bya ba dang | bar la gnas pa the
tshom can rnam la mgu bar bya ba'o ||
brjod pa mchod par mi wgyur ba'i skyon gyi gnyen por gnyis te | sdig pa'i las can spro ba
bskyed pa'i wos ma yin pas spro ba mi bskyed pa dang | smad na snying na ru wong bas mi
smad pa'o ||
don wthad pa med par brjod pa'i skyon gyi gnyen por rigs pa ste | tshad ma dang mi wgal
ba'o ||
don zab mo'i spyod yul ma yin pa dbang po tha ma la zab mo brjod pa'i skyon gyi gnyen por
wbrel ba ste snga phyi wbrel ba'o ||
rnam par g.yengs nas brjod pa'i skyon gyi gnyen por ma wdres pa ste | gtam gzhan du wphro
pa spangs pa'o ||
don med pa brjod pa'i skyon gyi gnyen por chos dang ldan pa ste dge ba dang mthun pa'o ||
mi wtshams par brjod pa'i skyon gyi gnyen por wkhor ji lta ba bzhin te gdul bya dang wtsham
pa'o ||
nyon mongs pa can gyi bsam pas brjod pa'i skyon gyi gnyen por lhag ma lnga'o ||
nyon mongs pa can gyi bsam pa ni gsum ste | bdag bzang por yid ches par bya ba'i bsam pa
dang | dad nas bkur sti byed par wdod pa'i bsam pa dang | phrag dog gi bsam pa'o ||

dang po ni gnyen por gsum ste | byams pa'i sems | phan pa'i sems snying brtse ba'i sems |
gsum ni nyan pa po bde ba dang nyon mongs pa med pa dang | sdug bsngal med par smon pa
gsum mam | dge ba dang mi dge ba la phyogs pa dang tha mal pa dag la byams sogs rim pa
bzhin nam | mya ngan las wdas pa dang | de'i lam rtogs par bya ba dang | bshad pa'i don
khong du chud pa'i bsam pas so ||
gnyis pa'i gnyen por rnyed pa dang bkur sti dang tshigs su bcad pa la mi brten pa ste | de dag
wdod pa spangs pa'o ||
gsum pa'i gnyen por bdag la bstod par mi bya zhing | gzhan la smad par mi bya ba ste | phrag
dog dang | bdag la lhag par yid ches par wdod pa spangs pa'o ||
nyi shu po wdi'i lnga lnga rim pa bzhin | ji lta bur dang | gang gi don du dang | gang wdra ba'i
dang | gang wdra bas gtam bya ba dang | yang gtam gyi sbyor ba dang | gtam gyi las dang |
gtam gyi yon tan dang | smra ba po'i yon tan bstan cing skyon dang bral ba ni wchad byed la
mkhas pa'o ||

gsum ba ni | sgo gsum dge bas kun gyis bkur bar wos pas rang gi kun spyod la mkhas pa
dang | gdul bya'i kun spyod la mkhas pa ni dbang po dang khamdang bag la nyal shes pas de
dang mthun pa'i chos bstan pas don du wgyur gyi | sa'i snying po wkhon lo bcu par | byis pa
dbang po zhan cing le lo zhan ||
theg pa gnyis la nan tan mi byed par ||
theg pa chen po'i wkhon lo ldan mi wgyur ||
de ni rgya chen theg chen snod ma yin | zhes pa'am | de bzhin snod min nyan thos theg pa
dag |
theg chen bshad pa thos nas rmongs wgyur zhing ||
chad par lta la ngan song ltung wgyur bas ||
des na dbang po brtags te chos bstan to ||
zhes gsungs shing | yang rgya chen chos kyis snod gyur pa ||
dman pa'i chos la sbyar mi bya ||
zhes pa dang ||
dban la zab dang rgya che dang | zhes gsungs pas | snod kyis kun spyod dam mtshan nyid la
mkhas dgos so ||

gnyis pa la |
rab sems can thabs cad byang chub chen po la gzhag wdod kyis snying rje | de med na gang
wchad pa'i don de legs par shes shing phan wdod kyis zang zing la ltos med du wchad pa'i
snying rje nges par dgos te | des rang gi bshad pa lam du wgyur ro ||
mdo sde rgyan las | brtan pa rnam ni srog dang longs spyod tshags chen rnyed cing snying po
med pa dag |
rab dga'i yid kyis sems can sdug bsngal rnam la sbyin rnam rgya chen rtag gtong ba ||
chos yang skye dgu rnam la nam pa kun tu phan byed tshags chen rnyed min zhing ||
shin tu btang yang zad med wphel wgyur ba lta lan gcig ma yin smos ci dgos zhes so ||
de lta min na chos wtshong ba'i nyes par wgyur te | wjam dpal nam par wphrul ba'i mdo las
chos ston kyang chos nyan pa rnam la snying rje chen po mi skyed pa ni bdud kyis las so zhes
pa dang | mang du thos kyang gzhan gyis shes gyis dogs te chos la slob dpon gyis dpe
mkhyud byed pa yang bdud kyis las so zhes pa dang | dgongs pa nges wgral las | wdod phyir su
dag dam chos ston byed pa ||
de dag wdod pa btang ba phyir len te ||
myos pa de dag thang med rin chen chos ||
thob par gyur kyang sprang po rgyu bar byed | ces so ||

gsum pa la |

wchad dus kyi ngal dub dang dka' las la skyo ba med pa'i bzod pa | slob mas dri bar bzod pa |
gzhan gyis brtsad par bzod cing lan wdebs nus pa gsum gyis | gdul bya rjes su wdzin nus par
wgyur ro ||
wkhor gyi log sgrub bzod pa dgos gsung ste | pha rol la phan nges par shes pa'i mngon shes
dang ldan na de ltar bya ste | de lta min par | ma gus pa la chos mi bshad la sogs pa dang | do
ker can la sog pa lnga la sogs pa mang po dang wgal bas ha cang blo sna rings pa'i gtam yin
gyis | chags sdang gis log par bsgrub pa'i bshad nyan gyis mngon mtho wam nges legs ci zhig
la phan | de ltar chos de dag tshang bas bshad na | wkhor gyi skye bo la wjeps shing mdzes la
lam du wgyur te | mdo sde rgyan nas | de ltar blo bzang skyo ba med ldan brtse ba can ||
snyan par rab grags cho ga bzang shes ldan pa yis ||
byang chub sems dpa' legs par smra ba yin pa ste ||
bshad pas skye bo'i nang na nyi ma bzhin du lham zhes so |

gnyis pa la |
mngon pa kun las btus su rnam par bshad pa'i sgo bcu bzhi dang drug gsungs te | ji skad du |
rnam par bshad pa'i gtan la dbab pa gang yang zhe na | gang gis mdo sde rnam rnam par
bshad par byed pa ste | de'ang gang zhe na | yongs su shes par bya ba'i dngos po dang | yongs
su shes par bya ba'i don dang | yongs su shes par bya ba'i rgyu dang | yongs su shes pa dang |
yongs su shes pa'i wbras bu dang | des rab tu shes pa'o ||
yang rnam par bshad pa'i sgo bcu bzhi ste | rnam par bshad pa bsdu ba'i sgo dang | dngos po
bsdu ba'i sgo dang | yan lag dang nye ba'i yan lag gi sgo dang | gong nas gong du mngon par
bsgrub pa'i sgo dang | spong ba'i sgo dang | yi ge yongs su bsgyur ba'i sgo dang | chud za ba
dang mi za ba'i sgo dang | gang zag rnam par bzhag pa'i sgo dang | rab tu dbye ba rnam par
bzhag pa'i sgo dang | tshul gyi sgo dang | yongs su shes pa la sogs pa'i sgo dang | stobs dang
stobs ma yin pa'i sgo dang | bzlas te brjod pa'i sgo dang | mngon par bsgrub pa'i sgo'o ||
zhes gsungs so ||
gzhung kha cig las | dgos don bsdus don tshig don gsum gyis wchad cing | la lar spyi dang yan
lag gi don gnyis kyis wchad do ||
mchims pa ni | don bstan pa dang | gzhung bshad pa dang de dag nges par bya ba'o ||
dang po ni |
gzhung gi ngag don skam phogs su bstan te | gang las wongs pa'i wbrell | ci'i phyr bkod pa'i
dgos pa | ci zhig bstan pa'i brjod bya gsum gyis nges par byed pa ste | des slob ma chos kyi
don bzang bar wgyur ro ||
gnyis pa ni |
dkyus kyi wthim sbyor gyis khyad par gyi gzhi ngos bzung ste | dogs spang gi tshul gyis
khyad par du byed pa'i chos bshad nas | des dngos shugs la ji ltar bstan | dpyod pa ste | des
slob ma tshig la mkhas par byed do ||

gsum pa ni |
de dag gis gzhung don rtogs kyang | gzhan gyi rgol ba mi zlog pa srid pas bshad zin pa de
nyid la wgal zlos ma wbrell lo zhes bsam pa ma rtogs pa'i rgol ba bkod nas | de'i bsam pa bsal
byed kyi lan gdab pa dang | lung rigs gzhan gyi lan don dgongs pa can du dogs pa spangs pa
ste | des slob ma gzhung don la nges pa thob par wgyur ro ||
rnam bshad rigs par | mdo don smra ba dag gis ni ||
dgos pa bsdus pa'i don beas dang ||
tshig don beas dang mtshams sbyor beas ||
brgal lan beas par bsnyad par bya | brgal ba dang lan gnyis gcig tu bya ba ni | brgal ba'i lan
gdab pa'i don gyi phyr ro zhes pas | thog mar mdo la sogs pa'i dgos pa thos nas | nyan wdzin

la wbad par wgyur bas dgos pa bshad | de bsdus don las rtogs pas bsdus pa'i don mdo'am
 bstan bcos kyi lus sgra dang donn | gnyis sam | brjod bya'i don gril nas ston pa'o ||
 de tshig don las rtogs pas tshig gi don bshad pa zhi gzhir bzhag nas | khyad par gyi chos la
 dogs pa bsu ba'i sgo nas dri tshig dang lan gyi mtha' dpyad nas wchad pa'am | don gcig la
 ming mang po dang ming gcig don mang po la wjug pa dang | sgra'i zur gcig la drangs te
 wchad pa dang | yi ge bsgyur nas wchad pa dang | dgag pa'i sgra khong nas phyung ste | tshig
 bsgyur nas wchad pa la sogs pa'o ||
 yang rnam bshad rigs par | rnam pa bzhi dag gis tshig gi don rig par bya ste | rnam grangs kyi
 dang | mtshan nyid kyi dang | nges pa'i tshig gis dang | rab tu dbye bas so ||
 de la rnam grangs ni ming gzhan no ||
 mtshan nyid ni don gang la ming de yod pa'i wo ||
 nges pa'i tshig ni ming gi rgyu mtshan brjod pa'o ||
 zhes pa ltar ro ||
 kha cig nges tshig sgra'i bshad pa min par wdod pa mi wthad de | a pra shi kha la sogs pa
 sgra'i bshad par gnas brgyad du bshad pas so ||
 mtshams sbyar ni | don snga phyi wbreel ba dang | go rims snga phyi'breel ba'i mtshams sbyor
 bas tshig don gyi rims mi wgal bar shes so ||
 rigs pa dang mi wgal ba dang snga phyi mi wgal ba ni brgal lan las shes pas | sgra la brgal ba
 dang don la rgol ba'i rgol ba bkod nas de'i don lan gyis nges par byas te wchad pa'o ||

gsum pa ni |
 gdul bya'i dbang gis dang |
 dgos pa'i dbang gis dang |
 wjug pa'i dbang gis bshad pa'o ||

dang po la |
 dbang po mo wbring brtul gsum la bsdus wbring rgyas par wchad pa ste | mdo rgyas wbring
 bsdus gsum gsungs pa bzhin dang | rigs kyi bye brag gis theg pa che chung gi chos dang | don
 gnyer gyi bye brag gis bshad bya ci rigs par ston pa'o ||
 ting nge wdzin rgyal por | chos kyi sbyin pa'i ched kyi phyir ||
 de dag khyod la gsol wdebs na ||
 rab rgyas ma bslabs bdag gis zhes ||
 thog mar tshig de brjod par bya ||
 khyod ni shes shing mkhas yin na ||
 bdag nyid chen po'i mdun du ni ||
 bdag gis ji ltar bshad nus zhes ||
 khyod kyi de skad brjod par bya ||
 wphral du brjod par mi bya yi ||
 snod la brtag pa byas nas bya ||
 gal te snod ni shes gyur na ||
 gsol ma btab kyang bshad par bya ||
 wkhod ni mang po wkhod nang du ||
 gal te ngan tshul ngan mthong na ||
 khyod kyi yo byad bsnyungs mi bshad ||
 sbyin pa'i bsngags pa brjod par bya ||
 gal te wdod pa chung zhig ste ||
 tshul khrims dag par gnas yin na ||
 khyod kyi byams pa'i sems bskyed la ||
 yo byad bsnyungs pa'i gtam gyis shig |
 gal te sdig wdod chung gyur cing ||

tshul khirms ldan pa mang gyur la ||
 gnyen po rnyed pa de yi tshe ||
 tshul khirms bsngags pa brjod par bya ||
 zhes bshad pa bzhin no ||
 gnyis pa ni |
 dgos pa don du gnyer ba'i bye brag gi mtshan nyid gtan la dbab pa dang | sgrub pa nyams len
 ci rigs par wchad pa'o ||

gsum pa la |
 sbyor
 dngos
 rjes gsum gyi |

sbyor ba la bkod pa bshams pa dang | dkon mchog la gsol ba gdab pa dang | bdud tshar bcad
 cing wkhor la byams pas khyab par bya ba gsum mo ||
 dam pa'i chos pangma dkar po las | mkhas pa dus su sems par byed pa na ||
 khang bur zhugs te de bzhin sgo bcad nas ||
 chos wdi thams cad la ni tshul bzhin blta ||
 langs nas zhun pa med pa'i sems kyis shod ||
 mkhas pa bde la rtag tu gnas par wgyur ||
 bde la wdug nas de bzhin chos kyang ston ||
 gtsang zhing yid du wong ba'i sa phyogs su ||
 yangs pa'i stan ni rab tu bshams bting ste ||
 bzang po'i tshon gyis legs par kha bsgyur pa ||
 chos gos gtsang ma des ni rab bgos nas ||
 rngul gzan nag po de bzhin bshams byas la ||
 sham thabs che tshad legs par rab bgos nas ||
 bcos bu'i ras rnams sna tshogs legs bting ba ||
 rkang rten bcas pa'i khri la rab wdug cang ||
 rkang pa legs par bkrus te steng wdzegs nas ||
 gdong dang bzhin gyi mdangs ni rab snum zhing ||
 chos kyi stan de la ni rab wdug nas ||
 sems can lhags pa rtse gcig gyur rnams la ||
 gtam yang rnam pa sna tshogs nye bar ston ||
 dge slong dag dang dge slong ma dag dang ||
 dge bsnyen rnams dang dge bsnyen ma dag dang ||
 rgyal po dag dang rgyal bu rnams la yang ||
 mkhas des rtag tu phrag dog med par ni ||
 sna tshogs don ldan snyan pa'i gtam yang ston ||
 le lo dag kyang rnam par rab spangs nas ||
 skyo ba snyam pa'i wdu shes bskyed mi bya ||
 mkhas pas mi dga' thams cad rnam par spangs ||
 byams pa'i stobs ni wkhor la bsgom par bya ||
 nyin mtshan du yang chos mchog rab tu bsgom ||
 mkhas pa des ni bye ba khrag khrig dpes ||
 wkhor rnams mgu zhing de bzhin dga' bar byed ||
 de la nam yang wdod pa cung zad med ||
 zas dang skom dang bza' dang bca' ba dang ||
 gos dang mal cha chos gos rnams dang ni ||
 na ba'i gsos sman dag kyang mi bsam ste ||

wkhor rnams la ni ci yang mi slang ngo ||
 gzhan du mkhas pas rtag tu bdag nyid dang ||
 sems can wdi dag sangs rgyas wgrub par shog |
 phan phyir wjig rten chos gang bstan pa de ||
 bdag gi bde ba'i yo byad kun snyam sems ||
 zhes pa dang ||
 blo gros rgya mtshos zhus pa'i mdo las | tadya th'a | sha mi sha ma ba ti | sha mi ta sha truM |
 angku re | mangku re | m'a ra dzi ti | ka r'a De | ke yu re | te dzo va ti | o dzo ya ni | bi shi
 SHTa nirma le | ma l'a sa ne | o ga re | kha ge | gra se gras ne | o mu khe | pa raM mu khe | pa
 raM mu khe | sha mi t'a ni | sarba gra ha nga r'ha n'a ni | ni rgra hi ta | sarba pa ra pra b'a
 d'in | bi mu kt'a m'a ra pra sh'a sth'a bi ta buddha mu dr'a | a nutga ti ta | sarba m'a rai | a' tsa
 li ta | pa da pa ri shuddhe | bi gatstsha ntu | sarba m'a ra karmma Ni | blo gros rgya mtsho | wdi
 dag ni bdud tshar bcaad pa'i tshig nyon | mongs pa bsal ba'i tshig ste | de dag chos smra ba des
 legs par kha ton du byas la | chos kyi khri la wdug ste | byang chub kyi rnam par mngon par
 bsgrubs pa'i byams pas wkhor thams cad la khyab par byas la | bdag la sman par wdu shes
 bskyed de | chos la sman gyi wdu shes dang | chos nyan pa la nad pa'i wdu shes dang | de
 bzhin gshegs pa la skyes bu dam pa'i wdu shes dang | chos kyi tshul la yun du gnas pa'i wdu
 shes bskyed la | sngags kyi tshog wdi dag sngon du byas te | chos kyi gnam byed na | de'i khor
 yug dpag tshad brgya tshun chad du bdud dang bdud kyi ris kyi lha rnams mig bsgyur ba'i las
 kyis phyir wong bar mi wgyur ro ||
 gang dag wong ba de dag kyang bar chad byed par mi nus so ||
 zhes pa dang | chos smra bas gtsang sbra dang kun tu spyod pas gtsang ba dang legs par bkru
 pa dang legs par gos bgo bar bya'o ||
 zhes gsungs so ||

gnyis pa dngos gzhi ni phar phyin drug ldan te | rang gis rtogs pa'i tshig don ster ba dang | sgo
 gsum gyi nyes spyod sdom pa dang | tsha grang la sogs pa gnod pa sron pa dang | bshad pa la
 spro ba dang | de la sems rtse gcig tu gnas pa dang | tshig don gyi wgal wbreel dpyod cing
 wchad pa de drug gam | yang na slob dpon seng ge bzang pos | chos kyi sbyin pa la sogs sbyin
 pa na nyan | thos la sogs pa'i yid la byed pa spong ba dang | skye bo thams cad mi snyan par
 smra ba la sogs bzod pa dang | wdun pa skyed pa dang | theg pa gzhan dang ma wdres pa'i
 sems rtse gcig pa dang | bla na med pa yang dag par rdzogs pa'i byang chub tu bsngo ba
 rnams mi dmigs pa'i go cha nyid kyis byed pa dang | zhes pa ltar ro ||

gsum pa rjes la | nongs pa bzod par gsol ba dang | dge ba byang chub tu bsngo ba dang | stong
 pa'i rgyas gdab pa'o ||

gsum pa la |
 gang gis nyan pa'i gang zag |
 gang la brten nas nyan pa'i thabs |
 ji ltar nyan pa'i tshul gsum mo ||

dang po la |
 nyan pa po
 rab wbring
 tha gsum las |

dang po la
 rnam bcaad la nyan pa po'i skyon spang ba dang |

bsgrub bya nyan pa po'i mtshan nyad bstan pa'o ||

dang po la
skyon bcu gsum dang |
drug dang |
gsum spong ba'o ||

dang po ni |
rnam bshad rigs par | skyon bcu gsum gyi gnyen por rnam pa bcu drug gis chos mnyan par
gsungs shing | bcu gsum ni nang du yang dag par wjog pa'i tshe smra ba po la bdag nyid kyis
bskyod pa dang | spyod lam mi sdug pa'i skyon dang | rigs mtho ba la sogs pa'i nga rgyal gyis
wgying ba'i skyon dang | don du mi gnyer ba'i skyon dang | gzhan gyi phyogs byed pas
snying na ba'i skyon dang | mchod par mi wgyur bas smra ba po rab tu mi wdzin pa'i skyon
dang | sun ci phyin du brgal ba'i bsam pa'i skyon dang | chos dang chos smra ba la yon tan
yid la mi byed pa'i phyir rim gro mi byed pa'i skyon dang | chos la tshog dang yi ge wbbru ma
wbrel ba'i chos smra ba la tshul khirms dang rigs dang byad gzugs dang tshig wbyin pa ma
tshang ba la sogs pa'i skyon yid la byed pa'i phyir brnyas pa'i skyon dang | smod pa'i skyon
dang | rnyed pa dang bkur sti wdod pa'i skyon dang | sems rnam par g.yengs pa dang gnyid
rmugs kyis bsdus pas mi nyan pa'i skyon dang | dgongs pa dang chos nyid la phyin ci log tu
rtog pas legs par yid la mi byed pa'i skyon dang | wdun pa dang wjug pa zhan pa nyid kyis rab
tu yid la mi byed pa'i skyon no ||

gnyis pa ni |
rnam bshad rigs par |
nga rgyal dang ni ma dad dang ||
don du gnyer ba med nyid dang ||
phyi rol rnam g.yeng nang bsdus dang ||
skyo ba nyan pa'i dri ma yin ||
zhes pa ltar ram | yang na las kyis skyon dang | mos pa med pa'i skyon dang | mchod par mi
wgyur ba'i skyon dang | bsam pa'i skyon dang | mi mthun pa'i skyon dang | wdzin pa'i skyon
no ||
las kyis skyon la | lus kyis las spyod lam mi sdug pa dang | lus ngag gnyis ka'i las de gnyis kyis
skul bar mi byed pa dang | yid kyis las nyan par mi wdod pa'o ||
bsam pa'i skyon ni gzhan la klan ka btsal ba dang | wdi lta bu zhig tu rgol ba las thar par bya
ba'i bsam pa'o ||
mi mthun pa'i skyon lnga ste | chos la nges wbyin gyi lam min par go nas mi gus pa dang |
tshig dang yi ge ma wbrel bas bsnyad pa dang | gang zag dang | tshul khirms dang | tshig
wbyin pa'i skyon gyis gus pa med pa dang | rigs kyis skyon gyis brnyas pa'o ||
khong du chud pa dang sgrub pa'i nus pa mi wbyung snyam pa bdag la brnyas pa'o ||
wdzin pa'i skyon lnga ste | log par wdzin pa dang | don mi wdzin pa dang | tshig wbbru mi
wdzin pa dang | brda ma phrad par wdzin pa dang | ma lus par mi wdzin pa'o ||

gsum pa la |
dper na char bab kyang chu'i bya ba mi byed pa'i snod kyis skyon gsum wbyung ste | kha bub
bam bcad pas mi wbab pa dang | mi gtsang bas bab kyang skyon can du wgyur ba dang | bu ga
dang bcas pas bab kyang mi gnas pa'o ||
de bzhin du chos kyis char bab kyang chos kyis chu'i bya ba mi byed pa'i skyon gsum ste |
rnam g.yeng dang gnyid rmugs kyis mi nyan pas mi wbab pa dang | tshul bzhin yid la mi byed
pas bab kyang skyon can du wgyur ba dang | dran pa brjed nges pa'i phyir mi gnas pa'o ||

de'i gnyen por | bcom ldan wdas kyis legs par rab tu nyon la yid la zung zhig dang | zhes
gsungs so ||
gzhan yang nad pa sman pa'i lung ma shes pa dang | log par shes pa dang | legs par shes
kyang sman chud gsan pa dang wdra ba dang | nad pa zas mi za ba dang | mi wphrod pa za ba
dang | wphrod pa zos pa skyug pa gsum rim pa bzhin no ||
des na wchad pa po snod la mkhas pas nyan pa rnam par g.yengs na | mi rnams tshe ni lo
brgya la ||
mtshan mo nyal bas phyed du byas ||
de ni nyin par yang nyal bas ||
de yi phyed kyang dum bur byas ||
zhes pa la sogs pa skyo ba'i gtam bya | gnyid rmugs can la sems gsal bar bya ba'i phyir ya
mtshan gyi gtam dang | bong bu dang rte'u wam | seng ge dang va'am | rgan zhugs dang bud
med dam | rgan mo dang rkun mo dang | lus skyes ngus pa'i gtam rgyud bshad la | dga' ba'i
gtam bya'o ||

gnyis pa ni |
bzhi brgya pa las | gzur gnas don gnyer blo ldan pa | nyan po snod ces bya bar brjod ||
ces pas |
rtogs par nus pa'i blo gros dang |
don du gnyer ba'i wdun pa dang |
nga rgyal med pa'i gus pa'o ||

dang po ni |
thos pa nyon mongs kyi gnyen por wgro zhing | thar pa'i rgyur wgro ba la | don rtogs dgos te |
dbyig gnyen gyis | rgyu gsum dag gis pags pa las su rung bar wgyur te | snum bsku ba dang |
mnye ba dang | bsro ba rnams kyis so ||
de bzhin du sems kyang thos pa dang bsam pa dang sgom pa rnams kyis so ||
de lta bas na sems las su rung ba nyid du bya ba'i phyir thos pa la sogs pa dag la brtson wgrus
bya'o ||
gsum po de dag gi stobs kyis lam du wgro ba rnams wbrog dgon pa'i lam las bde bar brgal bar
wgyur te | lam brgyags kyi stobs dang | bzhon pa'i stabs dang | ston pa po'i stobs kyis so ||
de bzhin du wkhor ba'i wbrog dgon pa'i lam las bde ba'i lam du wgro ba rnams sbyin pa dang
tshul khirms dang ye shes kyi stobs so ||
wdir gsum char yang thos pa la rag lus so ||
zhes so ||

gnyis pa ni |
mdo las bcu po wdi dag ni byang chub sems dpa'i chos yongs su tshol ba ste | bcu gang zhe
na | g.yo dang sgyu med par bsam pa thag pas chos yongs su tshol ba dang zhes sogs so ||

gsum pa ni |
wgreel chen du | lhag pa'i bsam pas mnyan par bya zhes bya ba ni | thod la sogs pa bor la | stan
dma' ba la wdug ste | rnam par g.yeng ba'i nyes pa bsal te | thar pa wdod pa'i bsam pas dam
pa'i chos mnyan par bya'o ||
zhes so ||

gnyis pa ni |
de lta bu'i mtshan nyid ma tshang yang don go bar nus pa mnyan na phan yon chen po yod
de | rnam bshad rigs par | rgyu bsags pa rnams ni cung zad mnyan pas bsod nams chen po
dang ldan par wgyur te | dper na wphags pa sh'a ri'i bus bsnyen par rdzogs par bya ba la rjes

su bstan pa bram ze zhig gis thos nas | gab ste wdug nas | rab tu byung pa tshul khirms nyams
pa la sdug bsngal rnam pa bcu gnyis wbyung ngo ||
zhes thos nas wchal ba'i tshul khirms bya ba la mngon du phyogs pa las log pa lta bu'o ||
zhes gsungs so ||
gzhan yang dge wdun bsrungs kyis chos bstan pa la drang srong rnam kyis phag nyan byas
pas wbras bu thob pa yin no ||

gsum pa ni |
don mi go yang chos la dad nas mnyan na bsod nams che ste | ji skad du | brda mi phrad pas
kyang sangs rgyas kyis gsung gus pas mnyan par bya ste | wdi ltar dad pa tsam gyis kyang
nyan na bsod nams chen po nyid dang ldan pa dang | shes rab kyis khams rtas par wgyur na
don rtogs pas lta smos kyang ci dgos te | ba lang rdzi dga' bos sbal ba wkhar bas mnan pa'i
rtogs pa brjod pa dper bya'o ||
zhes pa dang | chos dga' chu srin du gyur pa na sangs rgyas kyis sgra tsam zhig thos pa las
sngon phyag wtshal tsam la goms pa'i phyir | kha btsams te wdug pa yin no ||
de lta bas na cung zad cig thos pas kyang rgyu bsags pa rnam kyis dge ba rab tu rgyas pa'i
phyir sangs rgyas kyis gsung mnyan pa la wbad pa dang ldan par bya'o ||
zhes so ||

gnyis pa ni |
byang chub sems dpa'i sde snod las ||
gang gis sems can dag wgyur ba'i ||
rgyu gnyis dang ni rkyen gnyis te ||
gzhan la rjes su mthun sgra dang ||
nang du tshul bzhin lta ba'o ||
zhes gsungs pas phyi'i rkyen dge ba'i bshes gnyen bsten cing wtsho ba'i yo byad bsags pa
dang | nang gi mthun rkyen rna blags te mnyan cing | thos pa'i don bsam pa dang | mdo bstan
bcos blta ba dang mkhas pa la dri bas bskyang bar bya zhing | des thos byung mthar phyin par
wgyur zhing | de nas bsam sgom la wbad par bya'o ||
rnam bshad rigs par | rdo thal gyi rdo mes bsregs chus wjig par byed pa dang wdra bar nyon
mongs pa'i bag la nyal gyi rdo shes rab kyis mes yongs su bsregs pas ting nge wdzin gyi chus
yongs su sbangs na wjig go |
shes rab de'ang dam pa'i chos mnyan pa med par ni ma yin pas de lta bas na | gus pas chos
mnyan par bya'o ||
tshig gi khur thogs kyang don mngon par mi shes na de'i don mi wthob ste | khye'u'i mgul du
gter gyi kha chems kyis yi ge btags pa dang wdra'o ||
de lta bas na mang du thos pas kyang | don shes pa nyid du bya ba'i phyir mdo sde'i don
mnyan pa la wbad pa dang ldan par bya'o ||
me la tshe ba so sor mi rtog pa ni ma nyal zhes zer bzhin du chom po rnam kyis bcom mo ||
de bzhin du sgra tsam la brtson pa'i mang du thos pa so sor mi rtog pa yang nyon mongs pa'i
dgra rnam kyis wjoms so ||
so sor rtog pa de yang don shes pa nyid med na med pas | de lta bas na | don bzung ba ni wbad
pa dang ldan par bya'o ||
de bzhin du rol mo mkhan rkun pos wjigs nas | mi nyal bar bya ba'i phyir glu len bzhin du
bcom mo zhes bya ba yang dper brjod par bya'o ||
ji ltar long ba mar me wdzin pa ni gzhan dag la phan par wgyur ba dang wdra bar | don mngon
par mi shes pa'i thos pa wdzin pa yang de lta bu yin pas de lta bas na don shes pa nyid du bya
ba'i phyir don mnyan pa la wbad par bya'o ||
zhes so ||

gsum la
sbyor
dngos
rjes gsum gyi dang po la gsum las |

dang po chos bsgrub pa'i bsam pa ste | ji skad du | thos pa'i rjes wjug sgrub pa gtso bor
byed ||
ces so ||

gnyis pa gus pa'i spyod lam ste sgo gsum wdud pa'o ||
skyes rabs su | rab tu dma' ba'i stan la wdug |
dul ba'i dpal ni rnam par bskyed ||
dga' dang ldan pa'i mig gis blta ||
tshig gi bdud rtsi wthung ba bzhin ||
gus pas bskyed de rtse gcig btud ||
rab tu dang la dri med yid ||
nad pas sman pa'i tshig mnyan bzhin ||
rim gro bskyed de chos nyon cig |
ces so ||

gsum pa rkyen tshogs pa dga' ba bsgom pa ste | gsang ba bsam gyis mi khyab par | wjig rten
sangs rgyas wbyung ba brgya lam ste ||
mi yi lus ni tshogs kyis rnyed pa yin ||
kye ma dad pa dang ni chos nyan pa ||
wdi wdra bskal pa brgyar yang rnyed par dka' ||
zhes pa dang | rgya che rol par | mi dang sangs rgyas wbyung rnyed dka' ||
dad pa'ang shin tu rnyed par dka' ||
mi khom brgyad sa pangs rnyed pad dka' ||
chos nyan pa ni gtso bo yin ||
sangs rgyas wbyung dang dal ba dang ||
dad dang chos nyan dam pa dang ||
de dag thams cad da rnyed kyis ||
bag med ma lus rnam par spongs ||
gal te bskal pa khrag khrig tu ||
chos thos mi wgyur srid pa de ||
khyed kyis di ring rnyed zin gyi ||
bag med ma lus rnam par spongs ||
zhes pa dang ||
rnam bshad rigs par | gsung dang rna ba nyid dang ni ||
wdod dang shes rab bgegs med pa ||
Inga ni gang phyir rnyed dka' bas ||
de phyir thub pa'i gsung mnyan bya ||
zhes pa dang | lus can wdi nas shi na yang ||
dam chos dkon mchog wphrad wgyur ram ||
mi wgyur rna bar thos pa dang ||
su zhig dam chos wchad wgyur ba ||
de ni sus kyang mi shes pas ||
de phyir khyed kyis wbad pa yis ||
ston pa'i gsung ni mnyan par bya ||
zhes pa dang | srid pa yod na gdon mi za bar tshe thob la ||

de yang phal cher don med par ni zad par wgyur ||
legs par gsungs pa'ang sa steng wga' na lan wga' zhig |
u dum v'a ra'i me tog bzhin du snang ba yin ||
zhes so ||

gnyis pa ni |
phar phyin drug ldan te | sgo gsum chos kyi phyir gtong ba dang | nyes spyod sdom zhing
snod kyi skyon rnams spong ba dang | gnod pa bzod pa dang nyan pa la spro ba dang | sgra
dang don la sems rtse gcig pa dang | rab rtogs pa lhag pa rnyed pa'am | wbring sgra'i rjes su
wbrang pas wdzin skyong don la dpyod pa'o ||
tha ma la tshad med do ||

gsum pa rjes la | nongs pa bzod par gsol zhing dge ba bsngos la gtang rag gi phyag bya'o ||

bzhi pa ni |
de lta bu'i thos bsam lam du wgro ba la | tshul gnas thos dang bsam ldan pa ||
sgom pa la ni rab tu sbyor ||
zhes pas tshul khirms dag pa rten du dgos te | ting nge wdzin rgyal po las | ji snyed chos kyi
rnam pas byang chub kyang ||
thos pas rgyags shing tshul khirms mi srung na ||
tshul khirms wchal ba ngan wgro de wgro ste ||
de la thos pa mang pos bskyab mi nus ||
zhes gsungs so ||
mang thos tshul gnas kyang | bsam sgom dang wbrel dgos te | btsun pa chos la gnas pa'i dge
slong zhes bya ba'i mdo las | sgom pa la ma brten par thos pa dang sems pa'i sbyor ba wba'
zhig gis kyang chos la gnas pa ma yin la | thos pa dang sems pa la ma brten par sgom pa la
sbyor ba wba' zhig gis kyang chos la gnas pa ma yin gyi | gnyis ka la brten te gnyis ka la gnas
na chos la gnas pa yin no ||
zhes gsungs so ||
mdo sde rgyan las kyang | de ltar rnal wbyor can gyi bsgom pa gang yin de yang don med
min ||
de yang bde bar gshegs kyi bstan pa gang yin de yang don med min ||
gal te thos pa tsam gyis don mthong wgyur na bsgom pa don med wgyur ||
gal te ma thos par yang bsgom wjug wgyur na bstan pa don med wgyur ||
zhes gsungs so ||
des na thog mar sdug bsngal mang po'i gzhi'am rgyu wchal ba'i tshul khirms kyi gnyen por
tshul khirms bsrung zhing | de nas nyon mongs pa rnam par sbyang ba la wbad par bya'o ||
de'i rim pa ni zhi ba lhas | bzod bya thos pa btsal bar bya ||
de nas nags su gnas par bya ||
mnyam par gzhag la brtson bya zhing ||
mi sdug la sogs bsgom par bya ||
zhes so ||
de la thog mar bzod pa dgos te | de med na skyo ba la ji mi snyam pa med pas thos pas mi
wjug pas so ||
thos pa med na nyon mongs spong ba'i bsam gtan gyi thabs mi shes pas thos pa btsal lo ||
thos pas chos shes su zin kyang lang | long can du spyod na ting nge wdzin mi skye bas | chos
dang mthun pa'i tshig gis smras gyur kyang ||
khro dang zhe sdang yid mi ches pa dag |
rab tu smras ste wdi ni byis pa'i chos ||

don de rnam par shes na yid mi rton | zhes zla ba sgron me las wbyung ba bzhin | rnyed bkur
 wdod sred byis pa dang wgrogs pa spangs te | nags na ri dvags bya rnams dang ||
 shing rnams mi snyan sgrog mi byed ||
 wgrogs na bde ba de dag dang ||
 nam zhig lhan cig gnas par wgyur ||
 zhes pa'i nags dben pa bstan no ||
 de nas rnam g.yeng spong ba la mi brtson na | mnyam par wjog par mi wgyur bas | mnyam
 gzhas la brtson dgos la | de'i bras bu nyon mongs pa sbyong ba yin pas | mi sdug pa la sogs pa
 bsgom par bya'o ||
 mang du thos kyang sgrub pa dang bral ba ni nyes pa chen po ste | drag shul can gyis zhus
 par | gal te thos pa dang ldan pa dal ba phun sum tshogs pa wdi rnyed nas | rnyed pa la sogs pa
 la chags pa'i sems mi sbyong na de ni lha dang bcas pa'i wjig rten la bslu ba gcig pur wgyur
 ro zhes pa dang | dkon brtsegs las kyang | wod srungs wdi lta ste | dper na mi la la zhig rgya
 mtsho'i chu chen pos khyer ba chus skom bzhin du wchi ba'i dus byed pa de bzhin du | wod
 srungs wdi la dge sbyong dang bram ze kha cig chos mang po bslabs te kun chub par byas
 kyang | wdod chags la sred pa mi sel | zhe sdang la sred pa mi sel | gti mug la sred pa mi sel ba
 de dag chos kyi rgya mtshos khyer la | nyon mongs pa'i skom pas wchi ba'i dus byed par
 wgyur te | ngan wgror wgro bar wgyur ro ||
 zhes so ||
 des na bdag lta bu kha bshad la song nas lag len med pa la snying po med pas | don sems
 shing lag len gal che ste | lhag pa'i bsam pa baskulb'i mdo las | thos pas rgyags nas gus par mi
 wgyur te ||
 rnam par wgyed pa'i smra ba rnams la chags ||
 brjod par wgyur zhing shes bzhin med par wgyur ||
 smra la dga' ba'i nyes pa wdi dag go |
 nang gi sems las shin tu ring bar wgyur ||
 lus dang sems kyang rab sbyangs ma yin wgyur ||
 khengs pa dang ni mdud pa mang por wgyur ||
 smra la dga' ba'i nyes pa wdi dag go |
 byis pa dam pa'i chos bsam rab tu nyams ||
 sems ni mi mnyen shin tu rtsub par wgyur ||
 zhi gnas lhag mthong dag dang rab tu ring ||
 smra la dga' ba'i nyes pa wdi dag go |
 rtag tu bla ma dag la gus pa med ||
 sbags pa'i gtam dag la ni dga' ba bskyed ||
 snying po med la gnas shing shes rab nyams ||
 smra la dga' ba'i nyes pa wdi dag go |
 de ni lta tshogs rnams kyis mi bkur zhing ||
 de tshe de la'ang wdod pa mi bskyed la ||
 so so yang dag rig las nyams gyur te ||
 smra la dga' ba'i nyes pa wdi dag go ||
 gang dag lus ni mngon sum mang yod pa ||
 mkhas pa de dag gis ni spyo bar wgyur ||
 de yi srog ni don med wgyur ba ste ||
 smra la dga' ba'i nyes pa wdi dag go |
 bdag ni sgrub nyams da ni ci bya zhes ||
 wchi ba'i dus tshe byis pa mya ngan byed ||
 gting rnyed ma gyur shin tu sdug bsngal wgyur ||
 smra la dga' ba'i nyes pa wdi dag go |
 rtsva bskyod bzhin du wgul zhing g.yo ba ste ||

de ni de ltar the tshom wgyur du nges ||
de ni nam yang blo brtan mi wgyur te ||
smra la dga' ba'i nyes pa wdi dag go |
gar la dga' ba'i khrod na wdug pa zhig |
dpa' bo gzhan gyi yon tan brjod pa bzhin ||
bdag nyid nan tan nyams par wgyur ba ste ||
smra la dga' ba'i nyes pa wdi dag go |
de ni g.yo ldan yang zhing re wchad wgyur ||
phyi phyir zhing ni rnam par wgyed pa rtsom ||
wphags pa'i dam pa'i chos las rab tu ring ||
smra la dga' ba'i nyes pa wdi dag go |
mthu chung bsti stang gis ni dga' wgyur te ||
mi shes ldan pa g.yo zhing wgyur ba yi ||
spre'u ltar de yi sems ni g.yo bar wgyur ||
smra la dga' ba'i nyes pa wdi dag go |
rang gi blo yi shes pa dma' ba'i phyir ||
rmongs pa de ni gzhan gyi dring la wjog |
de ni nyon mongs phyogs kyi dbang du wgro |
smra la dga' ba'i nyes pa wdi dag go |
mig kyang wkhrul zhing de bzhin rna ba'ang wkhrul ||
sna yang wkhrul zhing de bzhin lce yang wkhrul ||
lus kyang wkhrul zhing yid kyang wkhrul bar wgyur ||
smra la dga' ba'i nyes pa wdi dag go |
de yi sems ni rna ba'i rnam shes la ||
rab tu chags shing sgras rgyags shes rab nyams ||
log par sems shing lam ngan wgro bar wgyur ||
smra la dga' ba'i nyes pa wdi dag go |
zhes pa la sogs pa gsungs nas | yun ring dus nas smra la dga' bas na ||
de ni bdag nyid dga' ba mi thob bo ||
tshig gang dga' ba mtha' yas thob wgyur ba ||
tshig gcig tsam zhig bsams kyang mchog yin no ||
bu ram shing shun snying po ci yang med ||
dga' bar bya ba'i ro ni nang na wdug |
shun pa zos pas mis ni bu ram ro ||
zhim po rnyed par nus pa ma yin no ||
ji ltar shun pa de bzhin smra ba ste ||
ro lta bu ni wdi la don sems yin ||
de lta bas na smra la dga' spongs te ||
rtag tu bag yod byos la don soms shig |
ces gsungs so ||
tshul wdi mang thos bsgrub pa dang bral ba ||
tshogs ma bsags kyi bu ston kha ches bris ||
dge bas myur du shi wphos dga' ldan du ||
mi pham chos kyi dga' ston myong bar shog |
chos kyi wbyung gnas gsung rab rin po che'i brjod las | wchad nyan la wjug tshul nges par
bstan pa'i le'u ste | dang po rdzogs so ||||

spyi don bzhi pa chos ji ltar byung tshul la gnyis te |
spyir wjig rten du chos ji ltar byung tshul |

khyad par bod yul du ji ltar byung tshul lo ||

dang po la |
spyir byang sems tshogs sam smon lam rdzogs pa dang |
sangs rgyas kyi zhing dag pa dang |
wdul bya dge ba'i rtsa ba smin pa na sangs rgyas wbyung ba yin zhing des dam pa'i chos ston
pa yin la |

wdi la gsum ste |
spyir bskal pa gang la sangs rgyas byon tshul |
khyad par bskal pa bzang po'i sangs rgyas wbyon tshul |
khyad par mi mjed wjig rten du thub pa'i dbang po wbyon tshul lo ||

dang po la |
spyir bskal pa la sgron ma'i bskal pa dang mun pa'i bskal pa gnyis las sgron bskal la sangs
rgyas wbyung gi mun bskal la sangs rgyas mi wbyung ngo ||
sgron bskal bskal pa bzang po la sangs rgyas stong ngam stong dang lnga | de nas mun bskal
bskal pa chen po drug cu | de nas sgron bskal bskal pa snyan pa chen po la sangs rgyas khri |
de nas mun bskal khri wdas pa dang | bskal pa skar ma lta bu zhes bya ba'i sgron bskal la
sangs rgyas brgyad khri | de nas mun bskal sum brgya | de nas sgron bskal yon tan bkod pa la
sangs rgyas brgyad khri bzhi stong wbyung bar bskal bzang nas bshad do ||

gnyis pa la gnyis te |
snying rje pad ma dkar po'i rjes su wbrangs te sangs rgyas stong dang lnga wbyon tshul dang |
gsang ba bsam gyi mi khyab pa la sogs pa'i rjes su wbrangs te sangs rgyas stong wbyon tshul
lo ||

dang po ni |
sngon byung ba wdas pa'i dus na wjig rten gyi khams wdir | bskal pa chen po wdzin pa zhes
bya ba la | gling bzhi pa wdi nyid du wkhos los sgyur ba'i rgyal po rtsibs kyi mu khyud ces
bya ba byung ngo ||
de la sras rgyal bu mig mi wdzum pa la sogs pa stong dang | rgyal phran brgyad khri bzhi
stong dang bcas pa mnga'o ||
de'i mdun na wdon gyi gtso bo bram ze rgya mtsho'i rdul zhes bya ba sras brgyad bcu dang |
slob ma bram ze stong dang bcas pa yod do ||
de'i sras bram ze rgyamtsho'i snying po zhes bya ba mngon par rdzogs par sangs rgyas pa'i
mtshan rin chen snying po zhes bya bar gyur to ||
de nas wkhos los bsgyur ba'i rgyal po rtsibs kyi mu khyud kyiis zla ba gsum du sangs rgyas la
bsnyen bkur byas so ||
de nas de'i sras rgyal bu stong gis zla ba gsum gsum bsnyen bkur byas te | lo nyis brgya lnga
bcu dang zla ba gsum wdas pa dang | yab bram ze rgya mtsho'i rdul gyis lo bdun du bsnyen
bkur byas | chos mnyan nas rmi lam brtags pas | rgyal po rtsibs kyi mu khyud kyiis srog chags
mang po za ba dang | stag la sogs pa gcan gzan gdug pa can gyis | rgyal po de yang gsod par
wgyur ba dang | blon po kha cig shing rta bde ba la zhon nas lam gol bar wdong ba la sogs pa
rmis te | sangs rgyas la zhus pas | rgyal po rgyal srid la chags shing mi dge ba spyad pas ngan
song dang wkhos bar lung bstan | blon po de dag nyan rang du lung bstan | gzhan mang po
byang chub chen por wgyur ro ||
zhes rmi ltas lung bstan no ||

de nas bram ze rgya mtsho'i rdul gyis rgyal po la | rgyal po chen po mir gyur pa yang rnyed
par dka' | sangs rgyas wjig rten du wbyung ba'ang rnyed par dka' | dam pa'i chos nyan pa'ang
rnyed par dka' yis bla na med pa'i byang chub tu thugs skyed cig |
ces bskul bas | rgyal po na re | kho bo bla na med pa'i byang chub tu sangs rgya bar mi wdod
do ||
zhes rgyu mtshan dang bcas pa smra zhing | sems bskyed du ma wdod pa la | bram zes lan
gnyis lan gsum gyi bar du bskul bas | sangs rgyas pa'i sangs rgyas kyi zhing bzang po wbyung
na bskyed do zhes khas blangs so ||
de nas sangs rgyas rin chen snying pos me long bkod pa zhes bya ba'i ting nge wdzin la
snyoms par zhugs nas sangs rgyas kyi zhing gi bkod pa bsam gyis mi khyab pa bstan nas |
gang bzang ba la wdam du bcug bas | rgyal po'ang dad de rang gi sangs rgyas kyi zhing gzung
ba'i phyir khab tu zhugs nas | skye bo'i wgrul bcad de sems par byed do ||
de'i rgyal bu stong yang rang rang gi sangs rgyas kyi zhing gzung ba'i phyir | khang par
zhugs te sems par byed do ||
de'i bar la bram ze rgya mtsho'i rdul gyis srog chags mang po dge ba rgya chen po la bkod
do ||
de ltar lo bdun wdas pa dang | rgyal po wkhor bcas lhas bskul nas langs te | sangs rgyas kyi
spyang sngar rang gi sangs rgyas kyi zhing bzung zhing sems bskyed pas | rgyal po chen po
bde ba can gyi wjig rten du sangs rgyas tshe dpag med du lung bstan no ||
bu thu bo mig mi wdzums ni tshe dpag med mya ngan las wdas nas srod la chos nub pa'i tho
rangs mngon par rdzogs par sangs rgyas pa'i mtshan wod zer kun nas wphags pa dpal brtsegs
kyi rgyal po zhes pa'o ||
de mya ngan las wdas pa'i rjes su bu gnyis pa ni | mthu chen thob ste rab tu brtan pa yon tan
nor bu brtsegs pa'i rgyal po zhes par lung bstan no ||
bu gsum pa ni wjam dpal te | sangs rgyas kyi zhing dag pa rdul bral yang dag brtsegs su sangs
rgyas kun tu gzigs su lung bstan no ||
bu bzhi pa ni kun tu bzang por ro ||
Inga pa ni padma dam par ro ||
drug pa ni dbang sgyur dbang phyug rgyal por ro ||
bdun pa ni snang ba rdul bral spos mtho dbang phyug rgyal por ro ||
brgyad pa ni ye shes rdo rje rnam par bsgyings ba'i dbang phyug tu'o ||
de nas bar skabs wdir srog chags khri sangs rgyas su lung bstan nas de nas bu dgu pa mi
wkhruks par lung bstan no ||
bcu pa gser gyi me tog tu'o ||
bcu gcig pa rgyal po'i zla bar ro ||
de bzhin du rgyal bu stong tshang bar lung bstan no ||
de nas rgyal phran brgyad khri bzhi stong dang | srog chags dung phyur phrag dgu dang bye
ba phrag gnyis dang | de nas rgya mtsho'i rdul gyi sras brgyad cu dang | de nas bram ze rgya
mtsho'i rdul gyi slob ma bram ze stong phrag gcig dang | de nas bram ze bye ba phrag gsum
lung bstan pas rnam par gzigs dang | gtsug tor can dang | thams cad skyob kyi bar du wgyur
ro ||
de nas bram ze rig byed klog pa stong gi dang po lung bstan no ||
de'i rjes la rig byed klog pa stong gi gnyis pa skar ma skyong ni bskal pa bzang po'i sangs
rgyas dang po wkhor ba wjig go |
gsum pa tam bu ru ni gser thub tu lung bstan | bzhi pa kun gyis srungs ni sangs rgyas wod
srungs su'o ||
Inga pa dri med wod ni byams pa'o ||
de bzhin du dgu brgya dgu bcu go dgu'i bar du lung bstan no ||
de nas bram ze rgya mtsho'i rdul gyis rig byed klog pa stong gi tha ma la zhing zung sems
skyed cig ces bsgos pas | cung zad bsam long yod do zhes zer nas | de nas rgya mtsho'i rdul

gyi bsnyen bkur pa lngas | zhing bzung sems bskyed pas bskal pa bzang po'i sangs rgyas su
lung bstan no ||
de nas tha mas de bzhin gshegs pa rin chen snying po la bskal pa bzang po de la thub pa nyi
ma du mchi par wgyur ||
bka' stsal pa | thub pa nyi ma stong dang bzhi wbyung bar wgyur ro ||
gsol pa | thub pa nyi ma stong dang bzhi po de dag gi sku tshe'i tshid dang gdul bya la sogs pa
ji tsam pa de tsam du gyur cig |
smon lam btab pas | legs so gnang ste sangs rgyas gsal mdzad ces par lung bstan no ||
de nas bram ze rgya mtsho'i rdul gyis dgongs par | rgyal po chen po la sogs pa srog chags
mang pos sems bskyed cing sangs rgyas kyi zhing dag pa yang bzung zin gyis | da ni bdag gis
sems bskyed par bya'o snyam du dgongs te | zhing ma dag pa mi mjed kyi zhing sems can ma
rungs pa mi dge ba bcu tshang bar spyod pa | mtshams med pa lnga byed pa | shin tu gdul dka'
ba rnams la thugs rjes lhag par gzigs nas | smon lam chen po lnga brgya btab ste bden pa'i
stobs brjod pas | sangs rgyas rin chen snying pos legs so gnang ste | byang chub sems dpa'
rnams kyi brtson wgrus brtsams pa ni bzhi ste | sangs rgyas kyi zhing ma dag par smon pa
dang zhes pa la sogs pa dang | khyod ni pad ma dkar po lta bu'i byang chub sems dpa'o ||
gzhan ni me tog lta bu'i byang chub sems dpa'o ||
zhes bya ba la sogs pa bsngags pa bsam gyi mi khyab pa brjod de | bskal pa bzang po'i sangs
rgyas bzhi pa sh'akya thub par lung bstan | phyogs bcu'i sangs rgyas thams cad kyis skyes
bskur | lha dang mi'i skye dgu thams cad kyis mchod do ||
de nas sangs rgyas rin chen snying po mya ngan las wdas nas | sku gdung gi mchod rten
brtsigs te lo bye phrag sum cu rtsa drug tu mchod pa'ang byas so ||
bram ze rgya mtsho'i rdul yang rab tu byung nas lo nyi khri'i bar du tshangs par spyod ||
de ltar na bskal pa bzang po wdi la sangs rgyas stong dang lnga wbyung bar shes par bya'o ||

gnyis pa ni |
sngon byung ba wdas pa'i dus na bskal pa mdzes par snang ba la wjig rten gyi khams rnam
par brgyan pa zhes bya bar | sangs rgyas yon tan mtha' yas rin chen sna tshogs bkod pa'i rgyal
po zhes bya ba byung ngo ||
de'i tshe pho brang rnam par dag pa can du gling bzhi la dbang ba'i wkhod los bsgyur ba'i
rgyal po yul wkhod bsrung zhes bya ba btsun mo bdun wbum dang sras stong du tshang ba
yod do ||
de'i tshe rgyal po des sangs rgyas dge slong gi dge wdun dang bcas pa la lo bye ba tshang bar
bsnyen bkur te | dge slong re re la'ang g.yog gsum gsum phul lo ||
de'i tshe rgyal bu de dag | sangs rgyas wbyung ba brgya lam rnyed par wgyur ||
mir skye ba yang shin tu dka' ba rnyed ||
grogs po gang dag dad dang chos nyan pa ||
wdi wdra bskal pa brgyar yang rnyed par dka' ||
zhes pa la sogs pa'i tshigs su bcad pa smra zhing | tsan dan sprul gyi snying po'i khang pa
brtsegs pa'i nang du | rgyal po sras dang btsun mor bcas pa zhugs te | nam mkha' la phyin te
sangs rgyas kyi spyang sngar wkhod pa dang | bcom ldan wdas kyis rgyal po chen po dad pa ni
yongs su mi nyams shing khyad par du wgro bar wgyur ba'o zhes pa la sogs pa'i chos bstan
pa mnyan nas rang gi khyim du phyin pa dang | zla ba nya la bab pa dang | btsun mo ma smad
pa'i pang bar khye'u chos sems dang | dpe me pa'i pang bar chos kyi blo gros gnyis rdzus te
byung ngo ||
de gnyis dang bcas te sangs rgyas la chos mnyan no ||
de'i tshe rgyal po wdi snyam du | rgyal bu wdi thams cad byang chub tu zhugs pa sha stag yin
na | gang thog mar sangs rgya brtag par bya'o snyam ste | gzhon nu de thams cad kyi ming
bris nas rin po che sna bdun gyi bum par bcug ste | zhag bdun du mchod pa byas te | btsun

mo'i wkhor dang sras stong dang gzhon nu gnyis kyi mdun du nang mis bum pa'i nang nas
 ming rnam phyung ngo ||
 thog mar gzhon nu rnam par dag pa'i blo gros kyi ming byung bas | sa g.yos shing rol mo'i
 sgra byung ste | de ni wkhor ba wjig go |
 de nas gzhon nu rnam par rgyal ba'i sde gser thub bo ||
 dbang po zhi ba wod srungs so ||
 don thams cad du grub pa ni sh'akya thub pa'o ||
 ska rags can ni byams pa'o ||
 mchog gi blo gros ni seng ge'o ||
 glog gi lha ni tog ces bya ba'o ||
 bzang po ni me tog dam pa'o ||
 wod kyi dpal ni me tog go |
 rnam par snang ba'i pad ma ni skar rgyal lo ||
 dri ma med pa'i wod ni spyang legs so ||
 rdul med ni lag bzang ngo ||
 blo gros rgyal po ni wod do ||
 dge ba bkod pa'i rgyal po ni skar ma la dga' ba'o ||
 phyogs wbyor pa ni mngon par wphags pa gshegs pa'o ||
 rnam par dag pa bkod pa'i rgyal po ni yon tan gyi mnga' ba'o ||
 dpal sbas ni nor dpal lo ||
 lus shin tu rnam par wbyed pa ni ye shes wbyung gnas so ||
 drag shul can ni rin po che'i wbyung gnas so ||
 rin chen grags ni kun tu snang ba'o ||
 de bzhin du rgya cher byas te | bu stong gi nang nas gcig bzhag pa cod pan brgyan pa'i bar du
 byung ste | de ni sangs rgyas yon tan mtha' yas grags pa'o ||
 de nas tha chung blo mtha' yas kyi ming byung ba dang | snag gi gnyen mtshams dang spun
 rnam na re | bdag cag gis sems can thams cad smin par byas sangs rgyas kyi mdzad pa byas
 pa'i wog tu khyod kyis ci byar yod | ces spyos pa dang | des smras pa sangs rgyas chos rnam
 wdi dag nam mkha' mtshungs shing wdra ||
 bdag gi yid la sems can zad pa med snyam bgyid ||
 tshul khriims kyis ni bdag gi smon lam wdir dag wgyur ||
 bdag gi smon lam ci wdrar thams cad wdir gson cig |
 khyed kyi tshe tshad ji tsam pa dang sdom pa dag |
 tshogs kyi rgyal po ji snyed de dag kun bsdoms pa ||
 thams cad bsdoms pa de snyed bdag gi tsher wgyur te ||
 bdag gi dge slong tshogs kyang de kun ma lus snyed ces pa la sogs pa smras te | de ni stong gi
 tha ma pa mos pa zhes bya bar wgyur te | sangs rgyas dgu brgya bcu go dgu'i tshe tshad dang
 nyan thos kyi dge wdun ji snyed pa de snyed du wgyur zhing | bdag nyid de ltar mos pas mos
 pa zhes bya ba'o ||
 de nas rgyal bu stong gis khye'u chos sems dang chos kyi blo gros la khyed gnyis smon lam ji
 ltar wdebs zhes dris pas | chos sems ni nga khyed thams cad kyi lag na rdo rjer gyur te | nang
 na spyod cing de bzhin gshegs pa'i gsang ba thams cad las phyi rol tu ma gyur la | phyi nang
 gi chos thams cad nyan mos rtogs par smon lam btab ste | de ni phyag na rdo rje ste | sangs
 rgyas stong gi bka' sdud pa po yin cing | ma wongs pa na bskal pa rnam par sbyong ba zhes
 bya ba la | wjig rten gyi khams kun nas yongs su dag par sangs rgyas rdo rjes nam par gnon
 par lung bstan no ||
 chos kyi blo gros kyis khyed thams cad la chos kyi wkhor lo bskor bar bskul bar gsol ba
 wdebs par smon lam btab ste | de ni tshangs pa gtsug phud can no ||
 yul wkhor srungs ni mar me mdzad do ||

des na sangs rgyas stong yin gyi stong rtsa gnyis zhes pa dang | phyag rdor mos pa'o zhes zer
ba ni blun po'i kha la ma rgyug cig |
wo na bskal pa bzang po zhes brjod pa ci zhe na | wjig rten wdi chus wjig pa'i tshe mtsho nas
gser gyi pad ma stong byung bar gyur to ||
de la lha rnam kyis brtags pas sangs rgyas stong wbyung ba'i ltas su shes te kye ma bskal pa
wdi ni bzang po'o zhes brjod pas | bskal pa bzang po zhes grags par gyur to ||
zhes snying rje chen po pad dkar las bshad la | ye shes rgyas pa'i mdo las | bskal pa bzang po'i
ming bskal pa pad ma stong mthong zhes btags pa yod do ||
de la sangs rgyas stong wbyung ba la gnas bskal gyi mar wgrib kyi brgyad khri pa nas brgya
pa'i bar la wbyung ngo ||
brgyad khri bas snga bar mi wbyung ste | skyo ba shas chung bas chos don du mi gnyer bas
so ||
brgya pa bas wphyi bar mi wbyung ste | tshe dang sems can dang nyon mongs pa dang | Ita ba
dang | dus kyi snyigs ma lnga bde bas so ||
yar wphel la mi wbyung ste | mi dge ba ngang gis spong zhing | dngos po rnam wphel bas
skyo ba mi skye bas so ||
ji skad du | mar ni wgrib pa yi ||
brgya yi bar la de dag wbyung ||
zhes pas so ||
de dag kyang bskal pa bzang po wdi'i rnam gzhas la dgongs kyi | thams cad du mi bsam ste |
snying rje pad ma dkar por | wjig rten gyi khams mthe bong can na tshe lo bcu pa'i dus su mi
mthe bong tsam gyi nang du sangs rgyas skar ma la dga' ba zhes bya ba sku khru gang ba sor
bdun gyi tshad tsam pa yod par bshad cing | brgyad khri bas snga ba'i sangs rgyas mang po
bshad pas so ||
wdi'i tshe lo bzhi khri'i dus su wkhor ba wjig |
sum khri'i dus su gser thub | nyi khri'i dus su wod srungs | brgya pa'i dus su sh'akya thub pa |
brgyad khri pa'i dus su byams pa wbyung ngo ||
mdo bskal bzang du sangs rgyas re re'i yul dang rigs dang wod dang yab yum dang sras dang
rim gro pa dang shes rab can dang | rdzu wphrul can gyi mchog gnyis dang | wkhor wdus pa
dang | tshe tshad dang | bstan pa gnas pa'i tshad dang | sku gdung ste | mchog zung so sor
bgrangs pa'i don bcu gsum bcu gsum gyis bstan cing | kha cig gis gdung smos te bcu bzhi'o ||
wkhor wdus pa'ang kha cig la re re dang | kha cig la mang po dang sku gdung la rgyas par
wgyur ba dang | ril po gcig tu wdug pa gnyis so ||
ston pa wdi la dper brjod na | mchog tu dga' ba'i rgyal po nga skye ba'i yul ni ser skya zhes
bya'o ||
rigs ni rgyal rigs so ||
gdung ni go'u ta ma'o ||
wod ni wdom gang ngo ||
yab ni zas gtsang ma zhes bya'o ||
yum ni sgyu wphrul zhes bya'o ||
sras ni sgra gcan wdzin zhes bya'o ||
rim gro pa ni kun dga' bo zhes bya'o ||
shes rab can rnam kyis mchog ni nye rgyal zhes bya'o ||
rdzu wphrul can rnam kyis mchog ni pang nas skyes zhes bya'o ||
wdus pa dang po la ni dge slong stong nyis brgya lnga bcu'o ||
sku tshe'i tshad ni lo brgya'o ||
dam pa'i chos ni lo lnga brgya'i bar du gnas so ||
lo lnga brgya'i bar du ni dam pa'i chos ltar snang ngo ||
sku gdung ni rgyas par wgyur ro ||
zhes gsungs so ||

wo na sangs rgyas mos pa wbyon pa'i dus na | mi tshe lo dpag tu med pa thub par bshad pa
 dang wgal te | mi tshe lo brgyad khri bas snga bar mi wbyung bas so zhe na | bden te | de ni
 sangs rgyas kyi smon lam gyi stobs yin pas bsam gyi mi khyab bo ||
 yang sangs rgyas stong du nges na | brgyad stong par | dge slong khri bskal pa bzang po wdi la
 mngon par rdzogs par sangs rgya bar bshad pa dang wgal lo zhe na | bden te | bskal pa bzang
 po la sangs rgyas stong du grags pas de gtso bor smos kyi gzhan ma bkag go zhes wphags pa
 grol sde gsung ste | nyi khri snang bar grangs stong gi nges pa ni wjig rten gyi khams mi mjed
 du bskal pa bzang po la grangs stong du grags pa'i wdi nyid kyis thabs la mkhas pas gzhan
 bsgrub pa dang dgag pa med par shes par bya ba'i don du yin no ||
 zhes gsungs so ||
 yang na wjig rten wdi zhig pa'i rjes su wdir chags pa la sangs rgya ba wdir sangs rgya zhes
 dgongs te | bskal pa wdzin pa zhig pa'i shul du | wdir chags pa la wjig rten gyi khams wdir
 bskal pa chen po wdzin pa zhes wbyung ba bzhin no ||
 yang na stong ngam stong dang lnga bshad pa ni | sangs rgyas mdzad pa bcu gnyis wdir dngos
 su ston pa'i dbang du byas la | sangs rgyas mang po bshad pa ni de dag bskal pa bzang po'i
 ring la byang chub wthob pa'am | yang na sprul pa'i dbang du byas pa ste | bram ze khye'u
 bla ma nas sangs rgyas su bshad pa bzhin no ||
 de lta na'ang bstan pa gcig la ston pa gnyis su mi wgyur te | sangs rgyas zhes tshul bzung nas
 chos mi ston pas so ||
 bskal pa wdi la sngar sangs rgyas bzhi las ma song na | dus kyi wkhlor lo las | bskal pa bzang
 po'i sangs rgyas rnam par gzigs la sogs pa sh'akya thub pa'i mthar thug pa'i de bzhin gshegs
 pa bdun zhes pa dang | wjig rten na'ang wdass pa'i sangs rgyas rabs bdun zhes grags pa dang
 wgal lo zhe na | skyon med de | zhing wdir byung ba'i sangs rgyas yin zhing wdass pa'ang yin
 pas de tsam la dgongs par zad do ||
 yang mdo tha dad nas sangs rgyas stong la mtshan mi mthun pa tog la rab gsal dang | mos pa
 la snang mdzad dam gsal mdzad ces wbyung ba ni | mtshan gyi rnam grangs yin la | wgal zhig
 wgyur khyad yin pas the tshom mi bya'o ||

gsum pa la zhing wdi la mi mjed ces zer ba ni | mi mjed ni bzod pa'i ming ste nyon mongs pa
 dug gsum gyis mi wphrogs shing bzod la | de la sems bsrang thub pas mi mjed de | snying rje
 pad dkar las | ci'i phyir wjig rten gyi khams de ni mi mjed ces bya zhe na | sems can de dag
 wdod chags la mi mjed pa dang | zhe sdang la mi mjed pa dang | gti mug la mi mjed pa dang |
 nyon mongs pa'i wching ba rnams la mi mjed pas de'i phyir wjig rten gyi khams de ni mi
 mjed ces bya'o ||
 wjig rten gyi khams mi mjed der bskal pa chen po bzang po zhes bya ba wbyung bar wgyur
 ro ||
 de ci'i phyir bzang po zhes bya zhe na | bskal pa chen po bzang po de la sems can wdod chags
 dang zhe sdang dang ti mug la spyod pa rnams kyi nang du rdzogs pa'i sangs rgyas bcom ldan
 wdass thugs rje chen po dang ldan pa stong wbyung bar wgyur ba'i phyir te | zhes gsungs so ||
 de yang zhing de'i byang sems rnams la de lta bu'i yon tan yod pas de'i ming gis btags
 pa'am | yang na sangs rgyas la bzod pa de mnga' pas de'i ming gis batgss te | wjam dpal gyi
 sangs rgyas kyi zhing gi yon tan bkod pa bstan par | byang chub sems dpa'i theg pa ba sngon
 gyi rgyal ba la lhag par bya ba byas pa | dge ba'i rtsa ba rnams bskyed pa sangs rgyas brgya
 stong mang po la bsnyen bkur byas pa bzod pa dang dul ba dang des pa dang ldan pa dag yod
 de | de dag ni sems can thams cad kyis spyos bsdigs mtshon gyis btab kyang ji snyam mi mjed
 de wdod chags dang zhe sdang dang gti mug rnams kyis mi wphrog go |
 rigs kyi bu skyes bu dam pa de dag gi ming gis wjig rten gyi khams de mi mjed ces brjod do
 zhes gsungs so ||
 de bzhin du sangs rgyas kyi mtshan la gdags tshul yang gsungs so ||

de lta bu'i zhing wdir thub pa wbyon tshul la | slob dpon klu sgrub kyī mchod rten brgyad kyī
bstod par | dang po byang chub mchog tu sems skyed de ||
bskal pa grangs med gsum du tshogs bsags shing ||
bar du geod pa'i bdud bzhi wdzoms mdzad pa ||
bcom ldan seng ge de la phyag wtshal lo ||
zhes pas |
dang por thugs bskyed tshul |
bar du tshogs bsags tshul |
mthar sangs rgyas tshul la lugs gnyis te |
nyan thos kyī lugs dang |
theg chen gyī lugs so ||

dang po la gsum las |
dang po sems bskyed tshul ni | sngon byung ba wdas pa'i dus su | gyal po gsal grags zhes bya
ba zhig byung ngo ||
de'i wkhōr glang po che'i wdul sbyong shes pa zhig la glang po che zhig wdul sbyong byed
du bcug pas | des glang po che'i wdul sbyong legs par byas te | gyal po la gsol ba dang | rgyal
po na re | khrod shog gsungs nas khrid phyin pa dang rgyal pos zhon te phyin pas | glang po
che ba glang mo wdod chags skyes pa'i dri tshor te | gtsang rong dang nags tshal thams cad la
thogs pa med par rgyugs pas | rgyal po skrag ste glang rdzi la ci bya dris pa dang | glang rdzi
na re | shing gi yal ga la wjus shig zer nas wjus so ||
de nas lhung ste brgyal ba la | glang rdzis brgyal ba sangs par byas pa dang | rgyal po khros te
glang po che ma thul bzhin du thul zer ba wdi btson rar chug cig zer ba dang | glang rdzis
smras pa | bdag gis glang po che'i lus thul yang sems ma thul ba lags so zhes smras so ||
rgyal po na re | khyod kyis lus thul ba'i rgyu mtshan ci yod | des smras pa | da zhag bdun nas
glang po che log nas wbyung | de nas shes par wgyur ro zhes smras nas | zhag bdun lon pa na
glang po che byung ba la lcags kyī tho lum bsregs te rab tu wbar ba mdun du bzhag nas glang
rdzi des kha kha zhes brjod pa dang | glang po che de mi bzod bzhin du za bar rtsom mo ||
de rgyal po la bstan te | bdag gis wdi'i sems ma thul lo zhes smras pas | rgyal po yid ches te |
sems skyed cing smon lam btab pa | sbyin pa wdi yis sh'akya'i rigs skyes te ||
yon tan rigs rus mnyam pa'i sangs rgyas nyid gyur te ||
tshangs pa'i bar gyī nyam thag wching ba rnams ||
zhi ba rgya chen wjigs med sgrōl bar shog |
ces smon lam btab ste sems bskyed do ||

gnyis pa ni |
de nas bzung ste sangs rgyas yul wkhōr skyong gi bar sangs rgyas bdun khri lnga stong
bsnyen bkur zhing bskal pa grangs med par tshogs bsags te grangs med dang po rdzogs te |
lung las | sangs rgyas sh'akya thub pa nas ||
wdren pa yul wkhōr skyong gi bar ||
bdun khri lnga stong tshang ba yi ||
sangs rgyas rnams ni ngas mchod do ||
zhes so ||
de nas sangs rgyas legs mdzad nas bzung ste | dbang po rgyal mtshan gyī bar bdun khri drug
stong bsnyen bkur zhing grangs med gnyis pa rdzogs par byas so ||
lung las | sangs rgyas legs mdzad nas bzung ste ||
dbang po rgyal mtshan thub pa'i bar ||
bdun khri drug stong tshang ba yi ||
sangs rgyas rnams ni ngas mchod do ||
zhes so ||

de nas mar me mdzad nas | wod srungs kyi bar bdun khri bdun stong bsnyen bkur zhing
grangs med gsum pa rdzogs par byas te | lung las | sangs rgyas mar med mdzad nas ni ||
sangs rgyas wod srungs bar dag tu ||
bdun khri bdun stong tshang ba yi ||
sangs rgyas rnams ni ngas mchod do ||
zhes so ||
mdzod nas | rin chen gtsug tor can yan chad kyi grangs med dang po rdzogs so ||
de nas mar me mdzad yan chad kyi gnyis pa rdzogs so ||
de nas rnam par gzigs yan chad kyi gsum pa rdzogs par bshad do ||
rnam gzigs mar me rin chen gtsug |
grangs med gsum gyi tha mar byung ||
dang po sh'akya thub pa yin ||
zhes so ||
de nas bskal pa chen po brgyar | mtshan bzang po'i rgyu sgrub par byed pa la | byang chub
sems dpa' nges gnas zhes bya ba zer ba yin no ||
de nas bskal ba brgya lus pa sangs rgyas skar rgyal la zhag bdun du tshigs bcad gcig gis bskor
ba bar ma chad par byas pa'i brtson wgrus kyi bskal pa chen po dgu'i tshogs wdums te | de
nas bskal pa chen po dgu bcu rtsa gcig wdas pa na grong khyer nyer ldan du sangs rgyas wod
srungs byon pa'i tshe bram ze khye'u bla mar gyur pa yan chad kyi mtshan gyi rgyu rdzogs
so ||
de nas dam pa tog dkar tu wkhrungs pa la sogs pa'i mdzad pa bcu gnyis kyi tshul zhib tu |
lung dang | mngon par wbyung ba'i mdo las shes par bya zhing | khyad chos | ston dang bse ru
byang chub par ||
bsam gtan mtha' brten gcig la kun ||
zhes pas so so'i skye bo grangs med gsum du thar pa cha mthun bsags pa gcig gis srod la
bdud btul | gung la bsam gtan bzhi pa'i dngos gzhi la brten nas sbyor lam yan chad rgyud la
bskyed nas | tho rangs skya rengs wchar ka'i skad cig gcig yan chad la phyin drug rdzogs te |
ji skad du | kun la thams cad snying rje bas ||
sbyin par byed pas sbyin pa rdzogs ||
chags bcas yan lag bcad kyang ni ||
mi wkhrugs bzod dang tshul khriims kyi ||
skar rgyal bstod pas brtson wgrus kyi ||
de ma thag la ting wdzin blo ||
zhes pas phyin drug rdzogs te sangs rgyas te | chos dang gzugs sku'i bdag nyid can du gyur
nas | kun shes nas rab bzang gi bar la chos kyi wkhor lo bskor te | lhag med du mya ngan las
wdas par wdod do ||

gnyis pa thag chen gyi lugs la gsum ste |
dang po byang chub mchog tu sems bskyed tshul |
bar du bskal pa grangs med par tshogs bsags tshul
mthar bdud bzhi bcom nas sangs rgyas tshul lo ||

dang po la
sems bskyed kyi ngo bo |
rgyu
phan yon |
dbye ba
ji ltar bskyed pa'i tshul dang lnga'o ||

dang po ni |

mdo sde rgyan las | spro ba che dang rtsam pa che ||
don che ba dang wbyung ba che ||
byang chub sems dpa'i sems pa ste ||
don gnyis ldan pa'i sems wbyung ba ||
zhes grogs go cha dang sbyor ba'i brtson wgrus dang ldan pa | wbras bu rang gzhan gyi don
wgrub cing byang chub chen po wbyung ba | dmigs yul byang chub chen po dang sems can
gyi don la dmigs pa'i sems pa wbyung ba sems bskyed kyi mtshan nyid du bshad do ||
mngon rtogs rgyan nas | sems bskyed pa ni gzhan don phyir ||
yang dag rdzogs pa'i byang chub wdod ||
de dang de ni mdo bzhin du ||
bsdus dang rgyas pa'i sgo nas brjod ||
ces gsungs shing de'i wgrell ba dag ldan du | gzhan gyi don gyi phyir yang dag par rdzogs pa'i
byang chub la dmigs pa'i wdod ni sems bskyed pa'i mtshan nyid do zhes so ||

gnyis pa ni |
byang sa las | rgyu bzhi | rkyen bzhi | stobs bzhi las skye bar bshad cing | mdo sde rgyan du |
grogs stobs rgyu stobs rtsa ba'i stobs ||
thos stobs dge ba goms pa las ||
mi brtan pa dang brtan wbyung ba ||
gzhan gyis bstan pa'i sems bskyed bshad ||
ces kun rdzob sems bskyed kyi rgyu dang | rdzogs pa'i sangs rgyas rab bsnyen byas ||
bsod nams ye shes tshogs rab bsags ||
chos la mi rtog ye shes ni ||
skyes phyir de ni dam par wdod ||
ces don dam sems skyed kyi rgyu bshad do ||
bsdu na ji skad du | de la thog mar rigs nus pas ||
snying rje'i sa bon rab sad cing ||
sbyor dang bsam pa phun tshogs las ||
byang chub sems ni yongs su bzung ||
zhes pa ltar ro ||

gsum ni | skyes thob kyi wbras bu ngo mtshar | bar skabs kyi wbras bu yid bzhin gyi nor bu
sams la rnyed pas dgos wdod char bzhin du wbab | mthar thug gi wbras bu sangs rgyas thob
pa la sogs pa bsam gyis mi khyab yod de | dpal byin gyis zhus par | byang chub sems kyi bsod
nams gang ||
gal te de la gzugs mchis na ||
nam mkha'i khams ni kun gang ste ||
de ni de bas lhag par wgyur ||
zhes so ||

bzhi pa la ngo bo'i sgo nas dbye na smon wjug gnyis | phra rags kyi sgo nas phye na brda
dang chos nyid kyis thos pa gnyis | yul gyi sgo nas dbye na kun rdzob dang don dam gnyis | sa
mtshams kyi phye na sems bskyed de ni sa rnam la ||
mos dang lhag bsam dag pa dang ||
rnam par smin pa gzhan du wdod ||
de bzhin sgrib pa spangs ba'o ||
zhes pa ltar bzhi dang | grogs dang dpes phye ba nyi shu rtsa gnyis te | de yang sa gser zla ba
me ||
zhes pa'am | bskyed pa sa dang wdra par wdod ces pa ltar ro ||

bsdu ba rnam par gtan la dbab par ni bcu gsungs te | sems bskyed pa ni rnam pa bcu ste | wdi
 lta ste | yang dag par blangs pa brda las byung ba dang chos nyid kyis thob pa dang | ma nges
 pa dang | nges pa dang | yongs su ma dag pa dang | yongs su dag pa dang | stobs chung ba
 dang | stobs dang ldan pa dang | wbras bu yongs su ma grub pa dang | wbras bu yongs su grub
 pa'o ||
 de la yang dag par blangs pa brda las byung pa ni | byang chub sems dpa' yang dag pa nyid du
 skyon med pa la ma zhugs pa thams cad kyi'o ||
 de la chos nyid kyis thob pa ni byang chub sems dpa' yang dag pa nyid du skyon med pa la
 zhugs pa rnams dang | nyan thos byang chub tu yongs su bsdos pa rnams kyi'o ||
 ma nges pa ni de'i rigs can ma yin pa rnams dang de'i rigs can sems bskyed pa las phyir bzlog
 pa'i chos can rnams kyi gang yin pa'o ||
 sems bskyed pa nges pa ni de las bzlog pa las rig par bya'o ||
 de la yongs su ma dag pa ni wdi ltar wdi na la la gzhan gyi rjes su zhugs pa'am | rgyal pos
 wjigs pa'am | rkun pos wjigs pa'am | wdzin khris wjigs pa'am | chu klung gis wjigs pa'am |
 wtsho ba'i phyir ram | rnyed pa dang bkur sti'i phyir ram | kha gsag dang gzhogs slongs kyi
 phyir nges par ma brtags yongs su ma brtags par gzu lums su sems skyed par byed pa dang |
 de lta bu dang mthun par sems skyed par byed pa gang yin pa de ni yongs su ma dag pa yin
 par rig par bya'o ||
 yongs su dag pa ni de las bzlog pa las rig par bya'o ||
 de la stobs chung ba ni wdi ltar wdi na byang chub sems dpa' la la sems bskyed pa las wdod
 chags dang zhe ldang dang gti mug gi kun nas dkris pa dag gis zil gyis gnon par byed cing |
 yang dag pa'i sgrub pa las yongs su nyams par byas nas | log pa'i sgrub pa la kun tu sbyor bar
 byed pa'o || stobs dang ldan pa ni de las ldog pa las rig par bya'o ||
 de la wbras bu yongs su ma grub pa ni mos pas spyod pa'i sa nas bzung ste sa bcu pa'i bar
 gyi'o ||
 de la wbras bu yongs su grub pa ni de bzhin gshegs pa'i sa las te | bcom ldan wdas kyis nga ni
 dka' ba spyod pa de las thar cing bdag nyid kyi yang dag pa'i smon lam dang byang chub dam
 pa yang thob pa yin no ||
 zhes ji skad du gsungs pa lta bu'o zhes gsungs so ||

Inga pa ni snying rje pad dkar nas bram ze rgya mtsho'i rdul gyis sems dang po bskyed par
 bshad do ||
 bskal bzangs su | nga ni sngon tshe dman par gyur pa'i tshe ||
 de bzhin gshegs pa sh'akya thub de la ||
 wjams gang zhig ni dbul bar byas nas kyang ||
 dang po byang chub tu ni sems bskyed do ||
 zhes gsungs la | drin lan bsabs pa ltar na | ston pa wdi sngon rigs la gnas pa'i dus na las kyi
 nus pas dmyal ba'i lcags bsregs kyi sa gzhi la shing rta wdren pa'i gyad cig tu skyes so ||
 de'i tshe zla bo stobs chung ba la srungs ma a vang gis yang yang bsnun pas shin tu brtse ba
 skyes te | de'i rkyen gyis byang chub tu sems bskyed do ||
 de nas a vang la wdi la snying rje'i sems cung zad skyed cig ces smras pas | de rab tu khros
 nas mdung rtse gsum pa bsnun pas tshe'i dus byas te | me'i shing rta wdren pa'i dmyal ba las
 thar te | bskal pa brgyad kyi sdig pa byang bar gyur to | zhes wbyung la | phung po gsum pa
 ltar na | ston pa wdi tshong dpon gyi bu mngon dgar gyur pa na | de bzhin gshegs pa mdzes
 chen la dang por sems bskyed par bshad do ||
 yang na rdza mkhan gyi khye'u snang byed du gyur pa'i tshe | de bzhin gshegs pa sh'akya
 thub pa chen po la kham pa'i bum pa gcig wgron bu Inga mchil lham zung gcig gdugs gcig
 rnams phul te | de bzhin gshegs pa khyed sku ci wdra dang ||
 wkhor dang sku tshe'i tshad dang zhing khams dang ||
 de bzhin mtshan mchog bzang po ci wdra ba ||

de wdra kho nar bdag kyang wgyur bar shog |
ces smon lam btab ste sems bskyed do ||

gnyis pa tshogs bsags tshul la gsum ste |
gang bsag bya'i tshogs ngos gzung |
ji tsam bsags pa'i dus |
ji ltar bsags pa'i tshul dang gsum mo ||

dang po la
tshogs kyi rang bzhin |
de phar phyin la sbyar ba |
nges tshig |
las |
sgrub tshul |
wbras bu |
dmigs yul |
nam grangs kyi sgo nas dbye ba dang brgyad do ||

dang po ni |
mdo sde rgyan nas | byang chub sems dpa' nam kyi tshogs ||
bsod nams ye shes mtshungs pa med ||
gcig gis wkhor bar mngon mtho byed ||
gzhan gyis nyon mongs med par wkhor ||
zhes pas mngon mtho nges legs kyi rgyur gyur pa'i dge ba zag bcas zag med nam ni tshogs
kyi rang bzhin no ||

gnyis pa ni |
sbyin dang tshul khribs bsod nams kyi ||
tshogs yin shes rab ye she kyi ||
gsum po gzhan ni gnyis ka ste ||
Inga char yang ni ye shes tshogs ||
zhes so ||

gsum pa ni |
rgyun du bsgom pa thob nas ni ||
dge ba yang dang yang du bsgrub ||
ces pas | saM skri ta la saM bha ra zhes pa tshogs yin pas | saM ta na rgyun du bh'a va na zhes
pa bsgom pa | ra ti ni yang nas yang du ste | rgyun mi chad par yang yang bsgom pa thob pas |
tshogs so ||

bzhi pa ni |
brtan pa'i tshogs gang yin pa de ||
don kun sgrub par byed pa yin ||
zhes so ||

Inga pa ni |
wjug dang mtshan ma med pa dang ||
lhun gyis grub par bya ba dang ||
dbang bskur mthar thug bya ba'i phyir ||
brtan nam tshogs ni sgrub par byed ||

ces pas | mos pas spyod pa dang | sa dang po nas drug pa'i bar dang | sa bdun pa dang | sa
brgyad dgu gnyis dang | sa bcu pa'i tshogs rnams ni grangs bzhin du | sa la wjug pa dang | sa
bdun par mtshan ma med pa dang | brgyad par lhun gyis grub pa dang | bcu par dbang bskur
ba dang | sangs rgyas kyi sa la mthar thug par bya ba'i phyir sgrub bo ||

drug pa ni |
rin chen phreng bar | sangs rgyas rnams kyi gzugs sku ni ||
bsod nams tshogs las wkhungs pa ste ||
chos kyi sku ni mdor bsdu na ||
rgyal po ye shes tshogs las wkhungs ||
zhes pa dang | rigs pa drug cu par | bsod nams ye shes las byung ba'i ||
dam pa gnyis ni thob par shog |
ces pas so ||
de yang rgyu'i gtso bo'i sgo nas bstan pa ste | phal pa'i tshul gyis gnyis ka yang tshogs gnyis
ka'i wbras bu yin no ||

bdun pa ni | bsod nams tshogs kyi dmigs yul kun rdzob bam | ji snyed pa ye shes tshogs kyi
dmigs yul don dam mam ji lta ba'o ||

brgyad pa la | dbye sgo bcu gnyis tsam du mdzad de | dang po theg chen gyi lugs la | thabs
shes rab gnyis te mtshan mar wdzin pa gcod pa shes rab dang | dge ba'i rtsa ba sdud pas thabs
so ||

ga ya go ri'i mdo las | thabs ni sdud pa shes pa'o ||

shes rab ni dpyod pa shes pa'o ||

zhes so ||

de nyid shes rab kyi stong pa nyid la dmigs shing rtogs | thabs snying rjes sems can gyi don
byed pas | stong nyid snying rje'i snying po can zhes bshad do ||

gnyis pa ni |

pha rol tu phyin pa drug gis dge chos thams cad bsodus shing sangs rgyas kyi chos yongs so
rdzogs par byed pa yin de | dkar po'o chos kun rnam par g.yengs pa dang ||

mnyam par bzhag dang gnyis kar shes par bya ||

pha rol phyin pa gnyis dang gnyis ||

gnyis kyi yongs su bsodus pa yin ||

zhes pa dang | longs spyod mngon par mi dga' dang ||

rab gus gnyis la mi skyo dang ||

rnal wbyor rnam par mi rtog pa ||

theg chen mtha' dag wdir zad do ||

zhes theg chen thams cad phyin drug gis bsodus par gsungs so ||

wo na nyan rang la phyin drug med dam zhe na | med de | theg bsodus wgral par | bse ru lta bu
rnams la ni ||

pha rol phyin drug ming yang med ||

bcom ldan nyag gcig pha rol phyin ||

drug gi spyi la bzhugs pa lags ||

zhes so ||

wo na nyan thos kyi sde snod du'ang phyin drug la sogs byang chub sems dpa'i spyod pa

rnams bstan pas gsal zhe na | de ni cung zad tsam zhig bstan pa yin gyi yongs su rdzogs pa lta

ga la ste | rin chen phreng bar | nyan thos theg pa de las ni ||

byang chub sems dpa'i smon lam dang ||

spyod pa yongs bsngo ma bshad des ||

byang chub sems dpar ga la wgyur ||

zhes pa dang | mdo sde rgyan las kyang | ma tshang ba dang wgal ba dang ||
thabs min de ltar ma bstan phyr ||
nyan thos kyi ni theg pa wdi ||
theg chen chos zhes bya ba min ||
zhes pas so ||
gsum pa sa'i sgo nas dbye ba ni | rin chen phreng bar | ji ltar nyan thos theg pa las ||
nyan thos sa ni brgyad bshad pa ||
de bzhin theg pa chen po la ||
byang chub sems dpa'i sa bcu'o ||
zhes pa'am | skyabs gsum bdun cu par | ji ltar dgra bcom zad ye shes ||
sa bdun sngon du wgro ba can ||
de bzhin rdzogs sangs rgyas ye shes ||
sa bcu sngon du wgro ba yin ||
zhes pas | nyan thos la dkar po rnam par mthong ba'i sa dang | rigs kyi sa dang | brgyad pa'i sa
dang | mthong ba'i sa dang | bsrabs pa'i sa dang | wdod chags dang bral ba'i sa dang | byas pa
rtogs pa'i sa dang | rang sangs rgyas kyi sa ste brgyad yod pa ltar | theg chen la rab tu dga' ba
la sogs pa'i sa bcu re re la pha rol tu phyin pa bcu re re gtso che la | gzhan phal ba'i tshul du
spyod pas dag par bshad do ||
de sa'i gtso bo yin gyi phal pa ni | dad pa'i sa la gnas pa yis ||
zhes pa ltar tshogs lam la dad pa'i sa dang | sa thob pa ni mos pa dang ||
zhes pa ltar sbyor lam man chad mos spyod kyi sa'ang yod do ||
yang byang sar sa bdun du bshad pa'ang yod de | rigs kyi sa dang mos pas spyod pa'i sa
dang | lhag pa'i bsam pa dag pa'i sa dang | nges pa'i sa dang | spyod pa'i sa dang | spyod pa
nges pa'i sa dang | mthar thug par wgro ba'i sa'o ||
zhes so ||

